

അടിയന്തരപ്രമേയം

ഇരിട്ടിയിലുണ്ടായ ഉഗ്രസ്ഫോടനത്തിൽ രണ്ടുപേർ മരണപ്പെട്ട സംഭവം

മി. സ്പീക്കർ: ഇരിട്ടി മുനിസിപ്പാലിറ്റിയിലെ ചാവശ്ശേരിയിൽ ആക്രി പെറുക്കുന്നതിനിടെ ലഭിച്ച സ്റ്റീൽ പാത്രത്തിൽനിന്നുണ്ടായ ഉഗ്രസ്ഫോടനത്തിൽ രണ്ടുപേർ മരണപ്പെട്ട സംഭവത്തിൽ ബോംബ് നിർമ്മിച്ചവരേയും അത് സൂക്ഷിച്ചവരേയും നിയമത്തിനുമുന്നിൽ കൊണ്ടുവരാത്തതുമാത്രമല്ല ജനങ്ങളിൽ ഉളവാക്കിയുള്ളതായി പറയപ്പെടുന്ന ആശങ്ക സംബന്ധിച്ച് ചർച്ച ചെയ്യുന്നതിനായി സഭാനടപടികൾ നിർത്തിവയ്ക്കണമെന്ന പ്രമേയം പരിഗണനയ്ക്കെടുക്കണമെന്നാവശ്യപ്പെട്ട് സർവ്വശ്രീ. സണ്ണി ജോസഫ്, മഞ്ഞളാംകുഴി അലി, മോൻസ് ജോസഫ്, അനൂപ് ജേക്കബ്, മാണി സി. കാപ്പൻ, ശ്രീമതി കെ. കെ. രമ എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

മുഖ്യമന്ത്രി (ശ്രീ. പിണറായി വിജയൻ): സർ, 06-07-2022-ൽ

ചാവശ്ശേരി കാശിമുക്കിന് സമീപമുള്ള ഒരു വീട്ടിൽ സ്ഫോടനം നടന്നതായി വിവരം ലഭിച്ചതിനെത്തുടർന്ന് പോലീസ് സ്ഥലത്തെത്തി. വീടിന്റെ വരാന്തയിൽ പരിക്കേറ്റ നിലയിൽ കണ്ടയാളെ പരിസരവാസികളുടെയും

മറ്റുള്ളവരുടെയും സഹായത്തോടെ ആശുപത്രിയിലേയ്ക്ക് അയച്ചു. മുകളിലത്തെ നിലയിൽ ഒരാൾ മരണപ്പെട്ടുകിടക്കുന്നതായും കണ്ടെത്തി. നിർഭാഗ്യകരമായ സംഭവമാണുണ്ടായത്. പോലീസ് അന്വേഷണത്തിൽ ഇവർ പാഴ്വസ്തുക്കൾ ശേഖരിച്ച് വില്പന നടത്തുന്ന ആസ്സാം സ്വദേശികളാണെന്ന് വ്യക്തമായി. പാഴ്വസ്തുക്കൾ ശേഖരിക്കുന്നതിനിടെ ലഭിച്ച സ്റ്റീൽപാത്രം തുറക്കാൻ ശ്രമിക്കുന്നതിനിടെയാണ് അപകടമുണ്ടായതെന്ന് പോലീസിന് മനസ്സിലായി. ഇക്കാര്യത്തിൽ ക്രൈം നമ്പർ 526/22 ആയി മട്ടന്നൂർ പോലീസ് സ്വമേധയാ കേസ് രജിസ്റ്റർ ചെയ്ത് തുടർനടപടികൾ സ്വീകരിച്ചു. ആശുപത്രിയിൽ ചികിത്സയിൽ കഴിഞ്ഞിരുന്നയാൾ അന്നുതന്നെ മരണപ്പെട്ടു. സംഭവ സ്ഥലത്ത് ഫോറൻസിക് വിദഗ്ദ്ധർ, ബോംബ് സ്ക്വാഡ് തുടങ്ങിയവർ പരിശോധന നടത്തുകയും ശാസ്ത്രീയ തെളിവുകൾ ശേഖരിച്ച് ഊർജ്ജിതമായ അന്വേഷണം നടത്തിവരികയും ചെയ്യുന്നുണ്ട്. ഇവർ പല സ്ഥലങ്ങളിൽനിന്ന് പാഴ്വസ്തുക്കൾ ശേഖരിച്ചിരുന്നതിനാൽ സ്റ്റോടകവസ്തു എവിടെനിന്നാണ് ലഭിച്ചതെന്ന് ഇതുവരെയുള്ള അന്വേഷണത്തിൽനിന്ന് കണ്ടെത്താൻ കഴിഞ്ഞിട്ടില്ല. ഇതിന്റെ ഉറവിടം കണ്ടെത്തുന്നതിനായി ആ ദിവസങ്ങളിൽ പാഴ്വസ്തുക്കൾ ശേഖരിച്ച സ്ഥലത്തെപ്പറ്റിയും

അന്വേഷിച്ചുവരുന്നുണ്ട്. ഇവിടെ പ്രമേയാവതാരകന്റെ നോട്ടീസിൽ 2021-ൽ നടന്നതടക്കമുള്ള ചില സംഭവങ്ങളും ഉൾപ്പെടുത്തിയിട്ടുണ്ട്. 2022 മാർച്ച് മാസം ദേശീയ പണിമുക്ക് ദിവസം മൊകേരി നടമ്മൽ എന്ന സ്ഥലത്ത് സ്റ്റാമ്പിനടിയിൽ ബോംബുകൾ ഒളിപ്പിച്ചുവെച്ച നിലയിൽ കണ്ടെത്തിയ സംഭവത്തിൽ ക്രൈം നമ്പർ 209/22 ആയി പാമ്പൂർ പോലീസ് സ്റ്റേഷനിൽ കേസ് രജിസ്റ്റർ ചെയ്ത് അന്വേഷണം നടത്തിവരുന്നു. കതിരൂരിൽ 14-04-2021-ൽ ബോംബ് നിർമ്മിക്കുന്നതിനിടെ സ്റ്റോടനം നടന്നുകാര്യത്തിന് കതിരൂർ പോലീസ് സ്റ്റേഷനിൽ ക്രൈം നമ്പർ 151/21 ആയി കേസ് രജിസ്റ്റർ ചെയ്ത് ഏഴ് പേരെ അറസ്റ്റ് ചെയ്തിട്ടുണ്ട്. പ്രസ്തുത കേസും അന്വേഷണാവസ്ഥയിലാണ്. 11-04-2022-ൽ കോഴിക്കോട് പെരിങ്ങത്തൂരിൽ കളിച്ചുകൊണ്ടിരുന്ന കുട്ടിക്ക് സ്റ്റോടകവസ്തു പൊട്ടി, പരിക്ക് പറ്റിയിരുന്നു. ഇതിനും കേസ് രജിസ്റ്റർ ചെയ്ത് അന്വേഷണം നടത്തിയിരുന്നു. 22-11-2021-ന് കണ്ണൂർ നരിവേൽ എന്നസ്ഥലത്ത് കുട്ടികൾ കളിച്ചുകൊണ്ടിരിക്കുന്നതിനിടെ സ്റ്റോടകവസ്തു പൊട്ടിത്തരിച്ച് കുട്ടിക്ക് പരിക്കേറ്റ സംഭവത്തിൽ ക്രൈം നമ്പർ 799/21 ആയി കേസ് രജിസ്റ്റർ ചെയ്ത് അന്വേഷണം നടത്തിയിരുന്നു. ഇരിട്ടി ചാവശ്ശേരി മേഖല

എസ്.ഡി.പി.ഐ., പോപ്പുലർ ഫ്രണ്ട്, ആർ.എസ്.എസ്. തുടങ്ങിയ വർഗ്ഗീയ സംഘടനകൾക്ക് ചില പോക്കറ്റുള്ള പ്രദേശങ്ങളാണ്. അവർ പരസ്പരം കൊലപാതങ്ങൾ നടത്തിയിട്ടുണ്ട്. അതിന്റെ ഭാഗമായി ആയുധ ശേഖരണം നടത്തുകയും ചെയ്യാറുണ്ടെന്ന് പോലീസിന്റെ ശ്രദ്ധയിൽപ്പെട്ടിട്ടുണ്ട്. കർശന നടപടികളിലൂടെ അത്തരം വസ്തുക്കൾ കണ്ടെത്തി നിർവീര്യമാക്കാനും സമാധാനം സ്ഥാപിക്കാനും തുടർച്ചയായ ശ്രമങ്ങളാണ് സർക്കാർ നടത്തുന്നത്. അതിന് കഴിഞ്ഞിട്ടുണ്ട്. ഇവിടെ പരാമർശിക്കപ്പെട്ട ആക്രി സാധനങ്ങൾ ശേഖരിക്കുന്നവർ കണ്ടെത്തിയ ഉപേക്ഷിക്കപ്പെട്ട വസ്തുക്കൾ ശേഖരിച്ച് സൂക്ഷിച്ചപ്പോൾ സ്റ്റോടനമുണ്ടാവുകയും രണ്ടുപേർ മരണമടയുകയും ചെയ്തത് തികച്ചും ദുർഭാഗ്യകരമായ സംഭവമാണ്. ഇത്തരം ഗക്തികൾ പരസ്പരം പകപോക്കലിനായി സംഭരിച്ചതും ഉപേക്ഷിച്ചതുമായ ആയുധങ്ങളും മറ്റും എവിടെനിന്നാണ് ലഭ്യമായതെന്നും എന്താണതിന്റെ ഉറവിടമെന്നുമുള്ള വിശദാംശങ്ങൾ കണ്ടെത്താൻ ജാഗ്രതയോടെയുള്ള അന്വേഷണം പോലീസ് നടത്തുകയും കുറ്റക്കാരെ കണ്ടെത്തി കർശന നടപടി സ്വീകരിക്കുകയും ചെയ്യും. ഈ പ്രശ്നം സഭ നിർത്തിവെച്ച് ചർച്ച ചെയ്യേണ്ട കാര്യമില്ല.

ശ്രീ. സണ്ണി ജോസഫ്: സർ, ബഹുമാനപ്പെട്ട മുഖ്യമന്ത്രി

ചൂണ്ടിക്കാണിച്ചതുപോലെ കണ്ണൂർ ജില്ലയിൽ എന്റെ

നിയോജകമണ്ഡലത്തിലെ ഇരിട്ടി മുനിസിപ്പാലിറ്റിയിലെ ചാവശ്ശേരിയിൽ

വാടക കെട്ടിടത്തിൽ താമസിച്ച് ആക്രിസാധനങ്ങൾ ശേഖരിച്ച് വില്പന

നടത്തുന്ന ആസ്സാം സ്വദേശികളായ ഫസൽ ഹഖ് (45 വയസ്സ്),

അദ്ദേഹത്തിന്റെ മകൻ ഷഹീദുൾ (22 വയസ്സ്) എന്നിവരാണ് ബോംബ്

സ്ഫോടനത്തിൽ മരണപ്പെട്ടത്. ഇവിടെ ബഹുമാനപ്പെട്ട മുഖ്യമന്ത്രി

പറഞ്ഞതുപോലെ ഇവർ പഴയസാധനങ്ങൾ ശേഖരിക്കുന്നവരാണ്. പ്ലാസ്റ്റിക്

കുപ്പികൾകുപ്പികൾപ്പെടെ ഒരുപാട് സാധനങ്ങൾ അവർ സൂക്ഷിച്ചിട്ടുണ്ടായിരുന്നു.

അതിന്റെ കൂട്ടത്തിലായിരിക്കും ഈ സ്റ്റീൽപാത്രം കിട്ടിയത്; ഇത്

കൈകാര്യം ചെയ്യുമ്പോഴാണ് പൊട്ടിത്തെറിച്ചത്. മട്ടന്നൂർ പോലീസും

ഫോറൻസിക് സയൻസ് വിഭാഗവും ബോംബ് സ്ക്വാഡ് വിഭാഗവും അവിടെ

വന്നിരുന്നു. നാടിനെ നടുക്കിയ സംഭവമാണ് ഈ കാര്യത്തിലുണ്ടായിരുന്നത്.

അവർക്ക് കിട്ടിയത് സ്റ്റീൽ ബോംബാണെന്നാണ് മനസ്സിലാക്കുന്നത്.

ദാരുണമായൊരു സംഭവമാണിത്, വളരെ ദയനീയവും ഭീകരവും

ഭയാനകവുമാണ്. ജോലി ചെയ്ത് ജീവിക്കുന്നതിനാണ് അകലെ

ആസ്സാമിൽനിന്നും ഇവർ കുടുംബസമേതം ദൈവത്തിന്റെ സ്വന്തം നാടായ കേരളത്തിൽവന്നത്. അവർക്ക് ഇത്തരത്തിലൊരു ദുരന്തഭവം ഉണ്ടാകുമെന്ന് ആരും കരുതിയിരുന്നില്ല, കണക്കുകൂട്ടിയിരുന്നില്ല. അവരുടെ രക്തത്തിന്റെ കറ നമ്മുടെ കരങ്ങളിൽനിന്ന് കഴുകികളയാൻ സാധിക്കുമോ; അവരുടെ ബലി പെരുന്നാൾ കണ്ണീരിൽ കുതിർന്നതായി മാറി. പിതാവിന്റെയും ജേഷ്ടസഹോദരന്റെയും ചേതനയറ്റ ശരീരവുമായി ഇളയസഹോദരൻ ആസ്സാമിലേക്ക് വണ്ടികയറിയത് നമ്മളെ കണ്ണീരിലാക്കുന്ന കാഴ്ചയാണ്. ആ കണ്ണീരൊപ്പാൻ സർക്കാരിന് കനിവുണ്ടാകണം. അവർക്കാവശ്യമായ ജീവിതസാഹചര്യങ്ങൾ ഒരുക്കാനും, നിരാലംബരും നിരാശ്രയരുമായ ആ കുടുംബത്തെ സഹായിക്കാനും നമുക്ക് ഉത്തരവാദിത്വമുണ്ട്. ഇത് കേവലമൊരു അസ്വാഭാവിക മരണമായിട്ടോ ബോംബ് എക്സ്പ്ലോസീവ് കേസായോ മാത്രമല്ല കാണേണ്ടത്. This is a culpable homicide amounting to murder. ഇത് കൊലപാതകത്തിന് തുല്യമായ നരഹത്യയാണ്. അതനുസരിച്ച് കേസ് രജിസ്റ്റർ ചെയ്യുകയും അത്തരം വകുപ്പുകൾ ഈ കേസിലുൾപ്പെടുത്തി അന്വേഷിച്ച്, ഇതിന്റെ ഉത്തരവാദികളാരാണെന്ന് വെളിച്ചത്തിൽ കൊണ്ടുവരികയും വേണം.

മാധ്യമങ്ങൾ വളരെ പ്രാധാന്യത്തോടെയാണ് ഈ വാർത്ത ജനങ്ങളെ അറിയിച്ചത്. ആ പ്രദേശത്തെ ജനങ്ങൾ വളരെ ഉത്കണ്ഠയിലാണ്. ഏഷ്യാനെറ്റ് പോലുള്ള ചാനലുകൾ 'സൂക്ഷിക്കണം, ബോംബുണ്ട്' എന്ന പരമ്പരതന്നെ നമ്മുടെ മുന്നിൽ കാണിച്ചുതരികയുണ്ടായി. ഇത് വളരെ ഗൗരവമായ കാര്യമാണ്; ഇത് ഒറ്റപ്പെട്ട സംഭവമല്ല. ബഹുമാനപ്പെട്ട മുഖ്യമന്ത്രിതന്നെ കണ്ണൂർ ജില്ലയിലെ പല വിഷയങ്ങൾ ചൂണ്ടിക്കാണിക്കുകയുണ്ടായി. പ്രസ്തുത കേസുകളെല്ലാം അന്വേഷിക്കുന്നു എന്നല്ലാതെ, ആരാണ് ഇതിലെ പ്രതികൾ; സ്റ്റോടകവസ്തു എവിടെവെച്ച് നിർമ്മിച്ചു, ആര് നിർമ്മിച്ചു, എന്തിന് നിർമ്മിച്ചു, എവിടെ സൂക്ഷിച്ചു; മരണപ്പെട്ടവർക്ക് എവിടെനിന്നാണ് മാതൃകമായ ബോംബുകൾ കിട്ടിയത്; ആർക്കെതിരെ പ്രയോഗിക്കാനാണ് മാതൃകവസ്തുക്കൾ നിർമ്മിച്ചത്; ഇക്കാര്യങ്ങളാണ് പരിശോധിക്കേണ്ടത്. ഈ സ്റ്റോടക വസ്തു ആസ്സാമിൽനിന്നുവന്ന മരണപ്പെട്ടവരല്ല നിർമ്മിച്ചതെന്ന് വ്യക്തമാണ്. ഇത് വിഷ്വലൈസേഷനല്ല ഓലപ്പടക്കവുമല്ല. മാതൃക ശക്തിയുള്ള മനുഷ്യജീവൻ ഇല്ലാതാക്കാൻ സാധിക്കുന്ന എതിരാളികൾക്ക് എതിരെ പ്രയോഗിക്കണമെന്ന ഉദ്ദേശ്യത്തോടെ നിർമ്മിച്ചതാണ്. ഇവ

നിർമ്മിക്കുന്നതിന് പരിശീലനം ലഭിച്ചവരാണ്. ഇതിന്റെ പിന്നിൽ അതിശക്തമായ ഗൂഢാലോചനയുണ്ട്. ഇതിൽ സംഘടനകളുടെയും രാഷ്ട്രീയ നേതൃത്വങ്ങളുടെയും പിൻബലമുണ്ട്; അവരുടെ ഒത്താശയിൽ അവർ പണവും ആയുധങ്ങളും നൽകി സഹായിക്കുന്നതിന്റെ അടിസ്ഥാനത്തിലാണ്. ബഹുമാനപ്പെട്ട മുഖ്യമന്ത്രി സമീപ പ്രദേശത്തെ നടുവനാട് എന്ന സി.പി.ഐ. (എം) കേന്ദ്രത്തിലാണ് ബോംബ് സ്ഫോടനം ഉണ്ടായതെന്ന് പറഞ്ഞു. പെട്ടെന്നുതന്നെ തെളിവുകൾ നശിപ്പിക്കാൻ ആളുകൾ അവിടെയെത്തി. അവിടത്തെ ഡി.സി.സി. പ്രസിഡണ്ടായിരുന്ന ശ്രീ. സതീഷൻ പാച്ചേരി സ്ഥലം സന്ദർശിക്കാൻ പോയപ്പോൾ അദ്ദേഹത്തെ അങ്ങോട്ട് കടത്തിവിട്ടില്ല. അദ്ദേഹത്തെ സി.പി.ഐ.(എം) പ്രവർത്തകർ തടയുകയാണ് ചെയ്തത്. എന്തിനാണ് ഒരു പൊതുപ്രവർത്തകൻ, ജില്ലാ കോൺഗ്രസ് കമ്മിറ്റി പ്രസിഡന്റ് അവിടെ പോകുന്നതിനെ ഭയപ്പെടുന്നത്? മട്ടന്നൂർ മരുതായിൽ ഉണ്ടായ സംഭവമാണ്. കളിച്ചുകൊണ്ടിരുന്ന സ്കൂൾ വിദ്യാർത്ഥിക്ക് പത്തുപോലുള്ള സാധനം കിട്ടുന്നു, അവൻ അത് തട്ടുന്നു, ഉടനെ പൊട്ടിത്തെറിച്ച് കുട്ടിക്ക് പരിക്ക് പറ്റുന്നു. ചാവശ്ശേരിയിലും അതുപോലൊരു സംഭവമുണ്ടായിട്ടുണ്ട്. തില്ലങ്കേരിയിൽ ഓമന എന്നൊരു വീട്ടമ്മ തൊഴിലുറപ്പ്

ജോലിക്ക് പോകുന്നൊരു തൊഴിലാളിയാണ്. തൊഴിലുറപ്പ് ജോലിയിൽ
 തുമ്പയെടുത്ത് കിളിയുമ്പോൾ ഡ്രെയിനേജ് നന്നാക്കുന്നതിനിടയിൽ ചാക്ക്
 കെട്ടിനെ തുമ്പയിൽ കൊണ്ടുപോയപ്പോൾ പൊട്ടിത്തരിയുണ്ടായി.
 അവരുടെ ചിത്രം ഏഷ്യാനെറ്റിൽ കാണിച്ചിരുന്നു. ആ സ്ത്രീ ഇപ്പോഴും
 പരിക്കുപറ്റി കിടക്കുകയാണ്. അങ്ങനെ നിരവധിപേരുണ്ട്. പാന്തരിൽ
 സി.പി.ഐ.(എം) നേതാവായ ഒരു അധ്യാപകൻ സ്കൂളിലെ സ്റ്റാഫ് റൂമിൽ
 വെച്ചിരുന്ന ബാഗിനെ ഒരു ടീച്ചർ അറിയാതെ തട്ടിയപ്പോൾ ബാഗ് താഴെ
 വീണ് ബോംബ് പൊട്ടി. (.....ബഹളം.....)

മി. സ്പീക്കർ: ശ്രീ. എ. എൻ. ഷംസീർ, മൈക്ക് അദ്ദേഹത്തിനാണ്;

അദ്ദേഹം സംസാരിക്കട്ടെ.

ശ്രീ. സണ്ണി ജോസഫ്: പാന്തരിൽ അമാവാസിയെന്ന തമിഴ് ബാലൻ

ഒരു പാത്രം കിട്ടി. ആ പാത്രം തുറക്കാൻ കഴിഞ്ഞില്ല. പാത്രം
 തുറന്നുതരാനായി ആ കുട്ടി അമ്മ കാളിയെ സമീപിച്ചു. അമ്മയ്ക്കും തുറക്കാൻ
 സാധിക്കാത്തതിനാൽ തമിഴ് ബാലൻ അവസാനം ആ പാത്രം
 തുറക്കുന്നതിനായി ഒരു കല്ലെടുത്ത് പാത്രം കുത്തിപ്പൊട്ടിച്ചു. ആ സമയം
 ബോംബ് പൊട്ടുകയും ആ ബാലന്റെ കയ്യും കണ്ണും നഷ്ടപ്പെടുകയുമുണ്ടായി.

നാട്ടുകാർ പിരിവെടുത്താണ് ആ കുട്ടിയെ ചികിത്സിച്ചത്. സുഗതകുമാരി ടീച്ചർ അമാവാസിയെന്ന കുട്ടിക്ക് പൂർണ്ണചന്ദ്രൻ എന്നപേര് വിളിച്ചു. ആ കുട്ടിയുടെ കഥ കണ്ണൂരിന്റെ വേദനിക്കുന്ന കഥയായി നമുക്കെല്ലാം അറിയുന്നതാണ്. ഇത് നിരന്തരം കണ്ണൂരിൽ നടക്കുകയാണ്. സി.പി.ഐ.(എം)-ന്റെ പ്രവർത്തകർ എത്രപേർ കൊലചെയ്യപ്പെട്ടിട്ടുണ്ട്? മട്ടന്നൂർ സി.പി.ഐ.(എം) ഓഫീസിന്റെ സമീപ പ്രദേശത്ത് ബോംബ് നിർമ്മിക്കുമ്പോൾ ബോംബ് പൊട്ടി ഒരു സി.പി.ഐ.(എം) പ്രവർത്തകൻ മരിച്ചു. ബി.ജെ.പി.-ക്കാർ ബോംബ് നിർമ്മിക്കുമ്പോൾ കൊല ചെയ്യപ്പെട്ടിട്ടുണ്ട്. ചെറുവാഞ്ചേരിയിൽ രണ്ട് ബി.ജെ.പി. പ്രവർത്തകർ ബോംബ് നിർമ്മിക്കുന്നവേളയിൽ ബോംബ് പൊട്ടി. ബഹുമാനപ്പെട്ട മുഖ്യമന്ത്രിക്കും ശ്രീ. എ. എൻ. ഷംസീരിനും അറിയാവുന്ന പൊയിലൂരിൽ, ബോംബ് നിർമ്മിക്കുമ്പോൾ രണ്ട് ബി.ജെ.പി. പ്രവർത്തകർ ബോംബ് പൊട്ടി മരണപ്പെട്ടു. ഇരിട്ടിയിൽ ഒരു ബി.ജെ.പി. പ്രവർത്തകന് പട്ടാളത്തിൽ ജോലി കിട്ടി. പോകുന്ന വഴിക്ക് വീടിന്റെ സമീപത്ത് കുഴിച്ചിട്ടിരുന്ന ബോംബ് നിർവ്വീര്യമാക്കാൻവേണ്ടി കിളച്ചപ്പോൾ ബോംബ് പൊട്ടി അദ്ദേഹത്തിന്റെ കയ്യും കാലും നഷ്ടപ്പെടുകയും പട്ടാളത്തിൽ ചേരാൻ കഴിയാത്ത സാഹചര്യവുമുണ്ടായി. പാന്തൂരിലെ ചെറുക്കണ്ടിയിൽ

രണ്ട് സി.പി.ഐ.(എം) പ്രവർത്തകർ ബോംബ് നിർമ്മിക്കുമ്പോൾ ബോംബ് പൊട്ടി മരിച്ച സംഭവം ഞാൻ നിയമസഭയിൽ സബ്മിഷനായി ഉന്നയിച്ചതാണ്. കതിരൂർ പുലിയോടിൽ ബോംബ് നിർമ്മിക്കുമ്പോൾ രണ്ട് സി.പി.ഐ.(എം) പ്രവർത്തകർ ബോംബ് പൊട്ടി മരിച്ചു. (.....ബഹളം.....)

മി. സ്പീക്കർ: ബഹുമാനപ്പെട്ട മുഖ്യമന്ത്രി മറുപടി പറയും. ഇരിക്കണം.....

ശ്രീ. സണ്ണി ജോസഫ്: ഇരിക്കൂർ നിയോജക മണ്ഡലത്തിലെ കുടിയാനലയിൽ (.....ബഹളം.....) ബോംബ് നിർമ്മിക്കുമ്പോൾ.... (.....ബഹളം.....)

മി. സ്പീക്കർ: അങ്ങ് ചെയറിനെ അഭിസംബോധന ചെയ്യൂ. ഇരിക്കണം..... (.....ബഹളം.....) അദ്ദേഹത്തിനുള്ള മറുപടി ബഹുമാനപ്പെട്ട മുഖ്യമന്ത്രിയാണല്ലോ പറയുന്നത്. ഇരിക്കണം. (.....ബഹളം.....) ശ്രീ. സണ്ണി ജോസഫ് സംസാരിക്കട്ടെ.

ശ്രീ. സണ്ണി ജോസഫ്: കോഴി കട്ടവന്റെ തലയിൽ തപ്പണോ? കുടിയാനലയിൽ രണ്ട് സി.പി.ഐ.(എം) പ്രവർത്തകർ ബോംബ്

നിർമ്മിക്കുമ്പോഴും സി.പി.ഐ.(എം) ജില്ലാ സെക്രട്ടേറിയറ്റിന്റെ മെമ്പറുടെ വീട്ടിൽ ബോംബ് നിർമ്മിക്കുമ്പോഴും ബോംബ് പൊട്ടി മരിച്ചു. ബഹുമാന്യനായ മുഖ്യമന്ത്രി അന്ന് പാർട്ടി സെക്രട്ടറിയായിരുന്നു. അദ്ദേഹം പിന്നീട് ശ്രീകണ്ഠപുരത്തെ ചടങ്ങിൽ വെച്ച് മരണപ്പെട്ട കുടുംബത്തിലെ അംഗങ്ങൾക്ക് കുടുംബ സഹായ ഫണ്ട് നൽകിയെന്ന പത്ര വാർത്ത വായിച്ചത് ഞാൻ ഓർക്കുന്നു. ബഹുമാനപ്പെട്ട മുഖ്യമന്ത്രി സമ്മതിച്ച കാര്യമുണ്ട്; കതിരൂരിൽ കഴിഞ്ഞവർഷം വീണ്ടും ബോംബ് നിർമ്മിക്കുമ്പോൾ സി.പി.ഐ.(എം) പ്രവർത്തകർക്ക് ഗുരുതരമായി പരിക്കേറ്റു. മാഹിയിലുള്ള ഒരാളാണ് കതിരൂരിൽ വന്ന് ബോംബ് നിർമ്മിക്കുന്നത്. അത് നേതൃത്വം അറിഞ്ഞുകൊണ്ടാണ്. ഇക്കാര്യം അന്വേഷിക്കണം. കഴിഞ്ഞ പത്തുവർഷത്തിനിടയിൽ പോലീസ് ബോംബുകൾ പിടികൂടിയ നൂറിലേറെ കേസുകളുണ്ട്. ആ കേസുകളിലൊന്നിൽപ്പോലും ആർ നിർമ്മിച്ചു, എവിടെ നിർമ്മിച്ചു, ആരെ ഉദ്ദേശിച്ച് നിർമ്മിച്ചുവെന്ന് പോലീസിന് അന്വേഷിച്ച് കണ്ടുപിടിക്കാൻ കഴിഞ്ഞിട്ടില്ല. ബഹുമാനപ്പെട്ട മുഖ്യമന്ത്രി പറഞ്ഞത് ഭാഗികമായി ശരിയാണ്. വർഗ്ഗീയ ശക്തികൾ ആർ.എസ്.എസ്.-ഉം എസ്.ഡി.പി.ഐ.-യും ഉൾപ്പെടെ ആ പ്രദേശങ്ങളിൽ ആയുധം നിർമ്മിച്ച്

അവരെ ഉപയോഗിക്കുന്നുണ്ട്. പക്ഷേ അതിൽ സി.പി.ഐ.(എം)-ന് ഒഴിഞ്ഞുമാറാൻ കഴിയില്ലെന്ന് വസ്തുനിഷ്ഠമായി സംഭവങ്ങൾ ചൂണ്ടിക്കാണിച്ചുകൊണ്ട് സംസാരിക്കാൻ സാധിക്കും. (...ബഹളം.....) ശ്രീ. പി. ജയരാജൻ ബോംബ് നിർമ്മിക്കുമ്പോൾ മകന്റെ കയ്യിൽ വെച്ചാണ് ബോംബ് പൊട്ടിയത്. ഇക്കാര്യം ആദ്യം നിഷേധിച്ചു. അന്ന് നിങ്ങളുടെ ഗവൺമെന്റായിരുന്നു. പിന്നീട് മകനെതിരെ കേസെടുത്ത് കേസ് ചാർജ്ജ് ചെയ്യേണ്ടി വന്നു. വാർത്താ മാധ്യമങ്ങൾ ശക്തമായി ആ വിഷയം റിപ്പോർട്ട് ചെയ്തു. ആദ്യം പറഞ്ഞത് ഇത് വിഷുവിന് പടക്കം പൊട്ടിച്ചതാണെന്നായിരുന്നു. പിന്നീട് അതിന്റെ വസ്തുത അംഗീകരിക്കേണ്ടി വന്നു. അതുപോലെ ശ്രീ. കോടിയേരി ബാലകൃഷ്ണൻ പങ്കെടുത്ത പരിപാടിയുടെ വേദിക്ക് സമീപം നങ്ങാറത്തുപീടികയിൽ ബോംബ് പൊട്ടി. അത് അന്വേഷിക്കാനും കണ്ടെത്താനും സാധിച്ചിട്ടില്ല. ഇത് തിരുവനന്തപുരത്ത് പൊട്ടിയതുപോലെ ചീറ്റിപ്പോയ കേവലം ഓലപ്പടക്കമല്ല; മനുഷ്യജീവൻ അപകടത്തിലാക്കുന്ന മാതൃകയായ ബോംബ് നിർമ്മിക്കുന്നതാണെന്നത് കണ്ടെത്തണം. കണ്ണൂരിന്റെ സമാധാനാന്തരീക്ഷം തകർക്കുന്ന ശക്തികൾക്കെതിരെ നിയമനടപടി വേണം, കുറ്റവാളികളെ

കണ്ടെത്തണം, കൊല ചെയ്യപ്പെട്ട കുടുംബത്തിന് സഹായം നൽകണം, കേസ് നിഷ്കഷമായി സത്യസന്ധമായി അന്വേഷിക്കണം, ഇത്തരം സംഭവങ്ങൾ ആവർത്തിക്കുന്നത് തടയണം. ഇത് അതീവ ഗൗരവമേറിയ വിഷയമായതിനാൽ സഭ നിർത്തിവെച്ച് ചർച്ച ചെയ്യണം.

മുഖ്യമന്ത്രി (ശ്രീ. പിണറായി വിജയൻ): സർ, വിഷയദാരിദ്രം എത്രത്തോളം വരുന്നവനതിന്റെ ഉത്തമമായ ദൃഷ്ടാന്തമാണ് ശ്രീ. സണ്ണി ജോസഫ് അവതരിപ്പിച്ചതിലൂടെ വ്യക്തമാകുന്നത്. ഒരു ദൗർഭാഗ്യകരമായ സംഭവമുണ്ടായി എന്നത് വസ്തുതയാണ്. പക്ഷേ ആ സംഭവത്തിന്റെ അടിസ്ഥാനത്തിൽ അദ്ദേഹത്തിന്റേതായ രാഷ്ട്രീയ നിലപാട് വ്യക്തമാക്കാനാണ് ശ്രമിച്ചിട്ടുള്ളത്. ഇന്ന് കേരളത്തിലെ സമാധാനപരമായ അന്തരീക്ഷം തകർക്കുന്നതിനുവേണ്ടി ശ്രമിക്കുന്നത് വർഗ്ഗീയശക്തികളാണെന്ന് എല്ലാവർക്കുമറിയാം. പക്ഷേ ബോധപൂർവ്വം ആ ഭാഗം ഒഴിവാക്കുകയാണ്. എന്താണ് ആ നില സ്വീകരിക്കുന്നതിനിടയാകുന്നതെന്ന് നമുക്കാർക്കും മനസ്സിലാക്കാൻ വിഷമമുള്ള കാര്യമല്ല. അത്യാവശ്യം കൂടെ കൂട്ടാൻ പറ്റുന്ന ആളുകളാണ് ഈ ശക്തികളെന്ന് മനസ്സിലാക്കിക്കൊണ്ടുള്ള നിലപാടാണ് കേരളത്തിൽ

കോൺഗ്രസ് സ്വീകരിച്ചുപോകുന്നത്. അതിന്റെ ഭാഗമായാണ് ഈ രീതിയിലൊരു അവതരണം വന്നത്. ഇവിടെ അദ്ദേഹം അവതരിപ്പിക്കാൻ ശ്രമിച്ചത് കേരളത്തിൽ സി.പി.ഐ.(എം) എന്തോ വ്യാപകമായ ആക്രമണം നടത്തുന്നു, അതിനുവേണ്ടി ബോംബുകൾ നിർമ്മിക്കുന്നു, അതിൽ ചിലത് ഇത്തരത്തിൽ പൊട്ടിത്തെറിക്കുന്നുവെന്നാണ്. സംസ്ഥാനത്തിന്റെ സമാധാനാന്തരീക്ഷം തകർക്കുന്നതിനുവേണ്ടി കൃത്യമായ ആസൂത്രണത്തോടെ നീങ്ങുന്ന വർഗ്ഗീയ ശക്തികളെക്കുറിച്ചൊരു സംശയവും അദ്ദേഹത്തിന് അത് പരഞ്ഞ സമയപരിധിക്കുള്ളിൽ പരാമർശിക്കാനില്ല. അതൊരു പ്രത്യേക നിലയാണെന്ന് നാം കണ്ടുപോകേണ്ടതായിട്ടുണ്ട്. അദ്ദേഹത്തിന് സാക്ഷിയായി അവതരിപ്പിക്കാനുള്ളത് ഏഷ്യാനെറ്റിനെയാണ്. അതും നല്ല സാക്ഷിയാണ്. കാരണം ബി.ജെ.പി.-യുടെ പ്രമുഖൻ നേതൃത്വം കൊടുക്കുന്ന ആ ചാനലൊക്കെ കേരളത്തിന് സംഭാവന ചെയ്യുന്നത് എന്താണെന്ന് എല്ലാവർക്കും അറിയാവുന്നതാണ്. അതിന്റെ ചുവടുപിടിച്ച് പോകാനാണ് കോൺഗ്രസ്സ് ശ്രമിക്കുന്നത്. സ്വാഭാവികമായും അത്തരം ആളുകളെക്കുറിച്ച് പറയുമ്പോൾ ചില വിഷമങ്ങൾ അപ്പുറത്ത് പ്രകടമാകുന്നുണ്ട് എന്നത് ഇതിന്റെ കൂടി ഭാഗമാണെന്ന് കണ്ടാൽ മതി. എന്നാൽ ഈ

ശക്തികൾക്കൊന്നും തകർക്കാൻ കഴിയുന്നതല്ല കേരളത്തിന്റെ ക്രമസമാധാന നില. ഈ രണ്ട് വർഗ്ഗീയ ശക്തികളും അതിന് നേതൃത്വം കൊടുക്കുന്ന ആർ.എസ്.എസ്. ആയാലും എസ്.ഡി.പി.ഐ. ആയാലും, ആ രണ്ട് കൂട്ടരും നമ്മുടെ നാടിന്റെ പൊതുവായ സമാധാനം തകർക്കാനാണ് ശ്രമിച്ചുകൊണ്ടിരിക്കുന്നത്. നിങ്ങൾക്ക് ആ രണ്ടിനെയും ഒന്നിച്ചു കൂട്ടാൻ കഴിയുന്ന ചില ഘട്ടങ്ങൾ ഉണ്ടായിട്ടുണ്ട് എന്നുതന്നെ മറക്കുന്നില്ല. അത് നിങ്ങൾക്കുതന്നെ ഗുണകരമായിട്ടാണോ വരികയെന്ന് ചിന്തിക്കുന്നത് നല്ലതാണ്. ഒരു വർഗ്ഗീയ ശക്തിയെയും പ്രോത്സാഹിപ്പിക്കുന്നത് നമ്മുടെ നാടിന്റെ ഇന്നത്തെ അവസ്ഥയ്ക്ക് ഗുണകരമല്ല. ഇവിടെ മറ്റ് സംസ്ഥാനങ്ങളിൽ സംഭവിക്കുന്ന കാര്യം നിങ്ങൾ തിരിച്ചറിയണം. അന്ധമായ സി.പി.ഐ. (എം) വിരോധം വെച്ചുകൊണ്ട്..., അതിന്റെ അടിസ്ഥാനം എൽ.ഡി.എഫ്. സർക്കാർ നിലനിൽക്കുന്നുവെന്നതും ഈ സർക്കാരിന് വലിയ തോതിലുള്ള ജനപിന്തുണ ലഭ്യമാകുന്നുവെന്നുള്ളതുമാണ്. അത് ഇല്ലാതാക്കാൻ നിങ്ങൾ വഴിവിട്ട ശ്രമങ്ങൾ നടത്തുമ്പോൾ മറ്റ് സംസ്ഥാനങ്ങളിൽ നിങ്ങൾക്ക് സംഭവിക്കുന്ന കാര്യം നല്ലതുപോലെ മനസ്സിൽ കരുതണം. ഇവിടെ നിങ്ങൾക്കുതന്നെ ഇന്നത്തെ നിലയിൽ ഇങ്ങനെ നിൽക്കാൻ കഴിയുന്നത്

എൽ.ഡി.എഫ്.-ന്റെ കേരളത്തിലെ കരുത്തുകൊണ്ടാണെന്ന് മറക്കരുത്....

(ബഹളം)... എന്തിനാണ് അവിടെ പൊള്ളുന്നത്?

മി. സ്പീക്കർ: നിങ്ങളും ഇതേ സമീപനമാണ് സ്വീകരിക്കുന്നത്. ചില സമയങ്ങളിൽ മാത്രം പരാതിപ്പെടരുത്.

ശ്രീ. പിണറായി വിജയൻ: സർ, രാജ്യത്തെ ഇടതുപക്ഷ മുഖങ്ങളായി കണ്ടിരുന്ന സംസ്ഥാനങ്ങളിൽ പ്രധാനപ്പെട്ട ഒന്നായിരുന്നു ത്രിപുര. അവിടെ ബി.ജെ.പി.-ക്ക് വലിയ തോതിലുള്ള സ്വാധീനമുണ്ടായിരുന്നില്ല. പക്ഷെ, അവിടത്തെ ഇടതുപക്ഷ മുന്നണിയെ തകർക്കുന്നതിനുവേണ്ടി ഉപയോഗിച്ചത് കോൺഗ്രസ്സിനെയായിരുന്നു. കോൺഗ്രസ്സിനെ ഒന്നിച്ച് അങ്ങോട്ട് വാരി. അങ്ങനെ ഒന്നിച്ച് വാരി എൽ.ഡി.എഫ്. സർക്കാരിനെ താഴെയിറക്കാൻ നോക്കി. 'ഉള്ളത് പറയുമ്പോൾ കള്ളിക്ക് തുള്ളൽ' എന്ന് പറയില്ലേ, അതാണിവിടെ നടന്നുകൊണ്ടിരിക്കുന്നത്.... ബോംബിന്റെ കാര്യത്തിലേയ്ക്ക് ഞാൻ വരാം, ബേജറാകണ്ട. അങ്ങനെ വന്നപ്പോൾ ത്രിപുരയിൽ ഇടതുപക്ഷ ഭരണം ഇല്ലാതായി. ഇവരുടെ സ്ഥിതിയോ? നിങ്ങൾ മനസ്സിലാക്കേണ്ട കാര്യം, നിങ്ങളെ ഏത് നിമിഷത്തിലും എവിടെയും ബി.ജെ.പി.-ക്ക് വാരാനാകും എന്ന ഉത്തമബോധ്യം അവർക്കുണ്ട്. പക്ഷെ നിങ്ങളെ

കൂട്ടത്തോടെ വാരിയാലും ഈ കേരളത്തിൽ എൽ.ഡി.എഫ്.-നെ തകർക്കാനാകില്ല എന്നതാണ് നിങ്ങൾ ഇപ്പോൾ ഇങ്ങനെ നിലനിൽക്കുന്നതിന് കാരണം എന്ന് മനസ്സിലാക്കണം. ഇതിനെപ്പറ്റി നേരിയ ചിന്തയെങ്കിലും കോൺഗ്രസിന്റെ ഇവിടത്തെ നേതൃത്വത്തിനുണ്ടോ എന്നതാണ് ഇവിടെ കാര്യങ്ങൾ. ബി.ജെ.പി.-യെക്കൂടി ചേർത്തുകൊണ്ട് എൽ.ഡി.എഫ്.-നെ തകർക്കാനാണ് ഇവർ ശ്രമിക്കുന്നത്. എന്താണ് അതിന്റെ പൊരുൾ? ബി.ജെ.പി.-ക്ക് അതിൽ സന്തോഷമാണ്. കാരണം കേരളത്തിന്റെ ഇന്നത്തെ അവസ്ഥയിൽ അവർക്ക് കരുത്താർജ്ജിക്കാൻ കഴിയാത്തത് എൽ.ഡി.എഫ്.-ന്റെ കരുത്ത് കൊണ്ടാണെന്ന് ബി.ജെ.പി.-ക്ക് തിരിച്ചറിയാൻ കഴിഞ്ഞിട്ടുണ്ട്. അപ്പോൾ ആദ്യം എൽ.ഡി.എഫ്.-നെ ദുർബലപ്പെടുത്താനാകണം. അതാണ് ബി.ജെ.പി.-യുടെ മനസ്സിലുള്ളത്. അതിന് കോൺഗ്രസ്സിനോടൊപ്പംനിന്ന് അവരെ സഹായിച്ചുകൊടുക്കുക എന്നനിലയിൽ അവർ തയ്യാറാക്കുകയാണ്. കോൺഗ്രസിന്റെ ഒരു മാനസ്സികാവസ്ഥ, പലരും ഈ വിഭാഗം പ്രതിനിധാനം ചെയ്യുന്ന വർഗ്ഗീയതയോട് സമരസപ്പെട്ടുപോകുന്നതാണെന്ന് നമുക്കറിയാം. അതുകൊണ്ടുതന്നെ അവരുമായി സമരസപ്പെടാനും അവരുടേതായ

ഏതെങ്കിലും പ്രത്യേക പരിപാടികൾ വരുമ്പോൾ അതിനോട് പൊരുത്തപ്പെടാനുമൊന്നും ഒരു പ്രയാസവും കോൺഗ്രസ്സിനില്ല. എനിക്ക് തോന്നിയാൽ ഞാൻ ഈ പറയുന്ന വിഭാഗത്തിലേയ്ക്ക് പോകും എന്ന് പരസ്യമായി പ്രഖ്യാപിച്ച വലിയൊരു നേതാവിനെയും മൂന്നിൽ നിർത്തിയാണ് ഇപ്പോൾ ഇവർ മുന്നോട്ടുനീങ്ങിക്കൊണ്ടിരിക്കുന്നത്. ഇതൊക്കെ കേരളം കണ്ടുകൊണ്ടിരിക്കുകയാണ്. അതിന്റെയൊക്കെ ഭാഗമായി സി.പി.ഐ.(എം)-നെ പ്രത്യേകമായി ലക്ഷ്യമിട്ട്, പൊതുലക്ഷ്യം എൽ.ഡി.എഫ്. തന്നെയാണെങ്കിലും സി.പി.ഐ.(എം) വിരുദ്ധത നല്ല രീതിയിൽ പ്രചരിപ്പിച്ച് അതിന്റെയൊക്കെ ആളെ കിട്ടുമോയെന്നാണ് നോക്കുന്നത്. കാലം മാറിപ്പോയി, ആളുകൾക്ക് എല്ലാ കാര്യങ്ങളും ഇന്ന് കൃത്യമായി മനസ്സിലാക്കാൻ കഴിയുന്നുണ്ട്, ഇന്ന് ആ രീതിയിൽ തെറ്റിദ്ധരിപ്പിക്കാനാവില്ല. നിങ്ങൾ എല്ലാ വലതുപക്ഷ വാർത്താ മാധ്യമങ്ങളും കൂടി എൽ.ഡി.എഫ്.-നെ വല്ലാതെ അങ്ങ് കരിവാരിത്തേയ്ക്കാം എന്ന് ഉദ്ദേശിച്ചുകൊണ്ട് പുറപ്പെട്ടാൽ അത് ജനങ്ങൾക്ക് തിരിച്ചറിയാൻ കഴിയും. 'എന്തിനാണ് ഇത്' എന്ന് ജനങ്ങൾ മനസ്സിലാക്കുന്നുണ്ട്. ആ തിരിച്ചറിവ് കൂടുതൽ അപഹാസ്യമായ നിലയിലേയ്ക്കാണ് നിങ്ങളെ തള്ളിവിടുന്നതെന്ന്

മനസ്സിലാക്കണം. ഇവിടെ ഈ നോട്ടീസിൽ 'സി.പി.ഐ.(എം) കേന്ദ്രത്തിൽനിന്ന് എന്ന് ഒരിടത്ത് പറയുന്നുണ്ട്. ഈ നോട്ടീസിൽ വേറെ ഒരു രാഷ്ട്രീയ പാർട്ടിയെയും അദ്ദേഹം പരാമർശിക്കുന്നില്ല. അദ്ദേഹത്തിന്റെ സംസാരത്തിൽ ഒന്നുണ്ട് വാക്കുകൾ ചിലയിടങ്ങളിൽ പറഞ്ഞത് നമ്മൾ കേട്ടതാണ്. എന്തേ അവിടെയൊരു അരാഷ്ട്രീയ ബോംബായിരുന്നോ? അവിടെയാണ് ഞാൻ നേരത്തെ പറഞ്ഞ കോൺഗ്രസ്സിന്റെ ആർ.എസ്.എസ്. ബന്ധവും വർഗ്ഗീയ ശക്തികളോടുള്ള അമിതമായ താൽപര്യവും തെളിഞ്ഞുവരുന്നത്. കണ്ണൂർ ജില്ലയിൽ സമാധാനത്തിന് ഭംഗമുണ്ടാകുന്നുവെന്ന് സ്ഥാപിക്കാനാണ് ബഹുമാനപ്പെട്ട സണ്ണി ജോസഫ് ശ്രമിച്ചത്. അവിടെ സമാധാനഭംഗമുണ്ടാക്കാൻ ശ്രമിക്കുന്നത് സി.പി.ഐ. (എം) അല്ല. ഏറ്റവും കൂടുതൽ ആക്രമണങ്ങൾ നടത്തുന്നത് ആർ.എസ്.എസ്., എസ്.ഡി.പി.ഐ., പോപ്പുലർ ഫ്രണ്ട് എന്നിവരാണ്. എന്തേ അവരെക്കുറിച്ച് ഈ നോട്ടീസിൽ ഒരു വാക്കുകൊണ്ടുപോലും പരാമർശിക്കാൻ അദ്ദേഹം തയ്യാറാകാതിരുന്നത്? കേരളത്തിന്റെ ക്രമസമാധാനനിലയെക്കുറിച്ച് ഉത്കണ്ഠപ്പെടുന്നത് നല്ലതുതന്നെയാണ്. ഇവിടെ ഇടതുപക്ഷത്തിന്റെ എത്രയോ പ്രവർത്തകർ കേരളത്തിൽ കൊല ചെയ്യപ്പെട്ടു. എത്ര

ഓഫീസുകളാണ് ഇവിടെ ആക്രമിക്കപ്പെട്ടത്. പ്രതിഷേധ പരിപാടികൾ എന്നുപറഞ്ഞ് സി.പി.ഐ.(എം)-ന്റെ കൊടി പൊതുജനമധ്യത്തിൽ വച്ച് കത്തിക്കുന്ന കാഴ്ച കണ്ടില്ലേ, സാമൂഹ്യ മാധ്യമങ്ങളിൽ അത് പ്രചരിപ്പിക്കാൻ തയ്യാറായില്ലേ? ഒരിക്കലേങ്കിലും അത്തരത്തിലുള്ള കാര്യങ്ങളെ അപലപിക്കാൻ നിങ്ങളിലാരെങ്കിലും തയ്യാറായോ? ഏതെങ്കിലും ഘട്ടത്തിൽ അത്തരം കാര്യങ്ങൾ ആവർത്തിക്കാൻ പാടില്ല, അത് തെറ്റാണെന്ന് പറയാൻ തയ്യാറായോ? 2020 മുതൽ ഇന്നേവരെ എടുത്താൽ 9 സി.പി.ഐ.(എം) പ്രവർത്തകർ കൊല്ലപ്പെട്ടിട്ടുണ്ട്. ഏതെങ്കിലും ഒരു കൊലപാതകത്തെ അപലപിക്കാൻ നിങ്ങൾക്ക് സാധിച്ചോ? ഇതിലെ അഞ്ച് കൊലപാതകങ്ങൾ യു.ഡി.എഫ്. തന്നെയാണ് ചെയ്തത്. എന്താണ് സമീപനം? കൊലപാതകികളെ സംരക്ഷിക്കുന്ന സമീപനം. കൊലപാതകികളെ സംരക്ഷിക്കാനല്ലേ ഇവർ തയ്യാറായത്. കോളേജ് വിദ്യാർത്ഥിയായ ധീരജിനെ കൊലപ്പെടുത്തിയപ്പോൾ 'ഇരുന്നവാങ്ങിയ രക്തസാക്ഷിത്വം' എന്നാണ് അന്ന് ആക്ഷേപിച്ചത്. എന്നാൽ ധീരജിന്റെ അനുഭവമുണ്ടാകുമെന്ന് ഇപ്പോൾ നിങ്ങളുടെ നേതാക്കൾ പരസ്യമായി പ്രഖ്യാപിക്കുന്നു. നേരത്തെ 'ഇരുന്നവാങ്ങിയ രക്തസാക്ഷിത്വം' എന്നുപറഞ്ഞയാൾ ഇത്തരം കാര്യങ്ങൾ

പറയാൻ എനിക്ക് ഒരു ശങ്കയും മടിയുമില്ലെന്ന് വ്യക്തമാക്കുന്ന രീതിയിൽ വീണ്ടും അത് ആവർത്തിച്ചുകൊണ്ടിരിക്കുകയാണ്. ആ നേതാക്കൾ തന്നെയാണ് നിങ്ങളെ ഇപ്പോഴും നയിച്ചുകൊണ്ടിരിക്കുന്നത്. ഇവിടെ ആർ.എസ്.എസ്. നാല് കൊലപാതകങ്ങൾ നടത്തി. ആ ഘട്ടത്തിൽ ചെറിയൊരു മിണ്ടാട്ടമെങ്കിലും നിങ്ങളുടെ ഭാഗത്തുനിന്നുമുണ്ടായോ; നാടിന്റെ ഓർമ്മകൾ പെട്ടന്ന് നശിച്ചുപോകില്ലെന്ന് നിങ്ങൾ മനസ്സിലാക്കണം. നിങ്ങൾ ഈ നാട് ഭരിക്കുന്നകാലത്ത് ഉണ്ടായിരുന്ന അവസ്ഥ എന്തായിരുന്നുവെന്ന് ഓർക്കുന്നത് നല്ലതാണ്. 1760 കൊലക്കേസുകളാണ് 2011-16 കാലത്ത് യു.ഡി.എഫ്.-ന്റെ ഭരണകാലത്തുണ്ടായത്. അതിൽ 35 രാഷ്ട്രീയ കൊലപാതകങ്ങളുണ്ടായിരുന്നു. ഗ്രൂപ്പ് പോരിന്റെ ഭാഗമായി കോൺഗ്രസ്സുതന്നെ കോൺഗ്രസ്സുകാരെ വകവരുത്തിയ കേസുകൾ എത്രയായിരുന്നുവെന്ന് നിങ്ങൾ ഓർത്തുനോക്കിയാൽ മതി. തൃശ്ശൂർ ജില്ലയിൽ കൊല്ലപ്പെട്ട മധു ഈച്ചരത്ത് ലാൽജി കൊള്ളന്നൂർ, ഹനീഫ എന്നിവരുടെയെല്ലാം മുഖങ്ങൾ കോൺഗ്രസ്സ് മറന്നോ; അവർ കോൺഗ്രസ്സുകാരല്ലെന്ന് പറയുമോ; കൊലപാതകികളുടെ കയ്യിൽ ഇപ്പോഴും നിങ്ങളേതുന്ന അതേ കൊടിയല്ലേയുള്ളത്? 2013 ജൂൺ 13-ാം

തീയതിയാണ് ഗ്രൂപ്പ് മാറിയെന്നതിന്റെ പേരിൽ കോൺഗ്രസ്സ് പ്രവർത്തകനായ മധു ഈച്ചരത്തിനെ കൊലപ്പെടുത്തിയത്. തൊട്ടുപിന്നാലെ പ്രതികാരമെന്നോണം മറ്റൊരു കോൺഗ്രസ്സ് പ്രവർത്തകനായ ലാൽജി കൊല്ലപ്പെട്ടു. അധികം താമസിയാതെ ചാവക്കാട് കോൺഗ്രസ്സ് ഗ്രൂപ്പ് വഴക്കിന്റെ ഭാഗമായി ഹനീഫ കൊല്ലപ്പെട്ടു. ഈ കൊലപാതകങ്ങൾക്ക് പിന്നിൽ തൃശൂർ ജില്ലയിലെ സമൂഹനരായ കോൺഗ്രസ്സ് നേതാക്കൾ തന്നെയാണെന്ന് കൊല്ലപ്പെട്ടവരുടെ ബന്ധുക്കളും നിങ്ങളുടെ പാർട്ടി പ്രവർത്തകരും പറഞ്ഞപ്പോൾ അക്രമികളെന്ന് ചിത്രീകരിക്കപ്പെട്ടവരെ സംരക്ഷിക്കുകയല്ലേ നിങ്ങൾ ചെയ്തത്? 2014-ൽ നിലമ്പൂർ ബ്ലോക്ക് കോൺഗ്രസ്സ് ഓഫീസ് ജീവനക്കാരിയായിരുന്ന രാധ കോൺഗ്രസ്സ് ഓഫീസിൽവെച്ചല്ലേ കൊലചെയ്യപ്പെട്ടത്; കൊന്ന് ചാക്കിലാക്കി ചപ്പുചവറുകളുടെകൂടെ കുളത്തിൽ ഉപേക്ഷിക്കുകയായിരുന്നുല്ലേ? അന്ന് നിങ്ങൾ സ്വീകരിച്ച സമീപനവും എൽ.ഡി.എഫ്. സ്വീകരിച്ചുവരുന്ന സമീപനവും താരതമ്യം ചെയ്യാൻ തയ്യാറാകണം. 2016-2021-ലെ സർക്കാരിന്റെ കാലത്ത് 1616 കൊലപാതകങ്ങളാണ് റിപ്പോർട്ട് ചെയ്തത്. അതിൽ 26 രാഷ്ട്രീയ കൊലപാതകങ്ങളുണ്ടായിരുന്നു. അതിൽ എല്ലാ

പ്രതികൾക്കെതിരെയും നിയമ നടപടികൾ സ്വീകരിച്ചുകഴിഞ്ഞു. ഒരു കേസിലും അന്വേഷണം അട്ടിമറിക്കപ്പെട്ടില്ല. പോലീസ് കുറ്റവാളികളുടെ മുഖവും രാഷ്ട്രീയവും നോക്കാതെ നിയമം നോക്കിയാണ് ഇടപെട്ടത്. ഇപ്പോൾ തുടരുന്നതും അതുതന്നെയാണ്. ഇത്തരത്തിൽ ഉത്തരവാദിത്തപ്പെട്ട ഒരു ഭരണ സംവിധാനവും അത് ഉറപ്പുനൽകുന്ന സമാധാന അന്തരീക്ഷവും അനുഭവിച്ചറിഞ്ഞതുകൊണ്ടാണ് കേരള ജനത കൂടുതൽ സീറ്റോടെ ഞങ്ങൾക്ക് തുടർ ഭരണം നൽകിയത്. ഈ സർക്കാർ അധികാരത്തിൽ വന്നതിനുശേഷം ഇതുവരെ എട്ട് രാഷ്ട്രീയ കൊലപാതകങ്ങൾ നടന്നു. അതിൽ നാലെണ്ണം ആർ.എസ്.എസ്.-കാരും മൂന്നെണ്ണം എസ്.ഡി.പി.ഐ.-കാരും ഒരേണ്ണം പ്രമേയാവതാരകന്റെ പാർട്ടിക്കാരാണ് ചെയ്തത്. കൊല്ലപ്പെട്ടതിൽ നാലുപേർ സി.പി.ഐ.(എം) പ്രവർത്തകരാണ്. ഈ നാടിന്റെ പുരോഗമന മതനിരപേക്ഷ പാരമ്പര്യം കാത്തുസൂക്ഷിക്കാൻ രാത്രീയെന്നോ പകലെന്നോയില്ലാതെ അദ്ധ്വാനിച്ചുവരാണവർ. സി.പി.ഐ.(എം)-ന്റെ പ്രവർത്തകരോ അവരുടെ ബന്ധുക്കളോ, എന്തിന് പിന്തുണയ്ക്കുന്നവരോ ആക്രമിക്കപ്പെട്ടപ്പോഴും ഒരക്ഷരം അതിനെതിരെ ഉരിയാടാത്തവരാണ് ഇവരെന്നു നാം ഓർക്കണം. ഇവിടെ

പ്രമേയാവതാരകൻ സി.പി.ഐ.(എം)-നെ വലിച്ചിഴച്ചത് തികഞ്ഞ രാഷ്ട്രീയ ദൃഷ്ടി ലക്ഷ്യത്തോടെയാണ്. യു.ഡി.എഫ്-ഉം എസ്.ഡി.പി.ഐ., പോപ്പുലർ ഫ്രണ്ട്, ആർ.എസ്.എസ്. പോലുള്ള സംഘടനകളും തമ്മിലുള്ള വോട്ട് കൈമാറ്റത്തെക്കുറിച്ചും രാഷ്ട്രീയ ധാരണകളെക്കുറിച്ചും ഒട്ടേറെ വെളിപ്പെടുത്തലുകൾ വന്ന ഘട്ടമാണിത്. അത് മറച്ചുവെച്ച് തങ്ങൾക്ക് കഴിഞ്ഞ കാലത്ത് വോട്ട് ചെയ്ത ഇത്തരക്കാരെ സംരക്ഷിക്കുന്നതിനുള്ള വ്യഗ്രതയാണ് ഇവിടെ പ്രമേയാവതാരകനിൽ കണ്ടത്. സി.പി.ഐ(എം)-നെ പരാമർശിച്ച് പ്രമേയാവതാരകൻ ഇപ്പോൾ വിശദമായി സംസാരിച്ചു. കണ്ണൂർ ജില്ലയിലെ ബോംബ് രാഷ്ട്രീയത്തിന്റെ കഥ ശ്രീ. സണ്ണി ജോസഫിന് അറിയാത്തതാണോ? പന്തക്കുപ്പറയിലെ ബീഡി കമ്പനിയിലാണ് ആദ്യത്തെ ബോംബാക്രമണം നടന്നതെന്ന് അദ്ദേഹത്തിന് അറിയാത്ത സംഭവമൊന്നുമല്ല. ആരായിരുന്നു അന്ന് ആക്രമണം നടത്തിയത്? കൊളങ്ങളരേത്ത് രാഘവന്റെ ശരീരമാണ് ബോംബ് പൊട്ടിത്തെറിച്ചു ചരിന്നഭിന്നമായത്. അന്ന് എന്തിനുവേണ്ടിയാണ് ബോംബ് രാഷ്ട്രീയത്തിന് നിങ്ങൾ അവിടെ തുടക്കമിട്ടത്? കണ്ണൂരിൽ മാത്രമല്ല, കേരളത്തിലെ ഏതെങ്കിലുമൊരു രാഷ്ട്രീയപാർട്ടി, ആ രാഷ്ട്രീയപാർട്ടിയുടെ ഓഫീസിൽവെച്ച്

ബോംബ് നിർമ്മിച്ച് അക്കാര്യം പത്രക്കാരെ വിളിച്ചറിയിച്ച് അതിന്റെ ഇനം വേർതിരിച്ച് വിശദീകരിച്ചുകൊടുത്തത് ആരായിരുന്നുവെന്ന് പ്രമേയാവതാരകന് ഓർമ്മയില്ലേ; ഡി.സി.സി. ഓഫീസിൽ മൂന്ന് തരം ബോംബ് പ്രദർശിപ്പിച്ചവരല്ലേ നിങ്ങൾ; അതിന്റെ ശക്തി എത്രത്തോളമാണെന്ന് പരസ്യമായി പറയുന്ന ആളെ അതിലൂടെ കാണാൻ നമുക്ക് കഴിഞ്ഞില്ലേ; കണ്ണൂർ ഡി.സി.സി. ഓഫീസിൽ അക്കാലത്ത് അത് പ്രദർശിപ്പിച്ചത് ആരായിരുന്നുവെന്ന് ബഹുമാന്യനായ ശ്രീ. സണ്ണി ജോസഫിന് ഞാൻ പറഞ്ഞുകൊടുക്കേണ്ട കാര്യമില്ലല്ലോ? ബോംബിന്റെ പൈതൃകം നിങ്ങളുടെ തലയിൽത്തന്നെയാണ്. മറ്റാരിലും അത് കെട്ടിവയ്ക്കാൻ ശ്രമിക്കേണ്ട. ആ കോൺഗ്രസ്സ് ഇന്ന് ഒട്ടേറെ അവിശുദ്ധ കൂട്ടുകെട്ടുകളിൽ ഏർപ്പെട്ടിരിക്കുന്നു. അതിൽനിന്നും രക്ഷപ്പെടാൻ അടിസ്ഥാനരഹിതമായ കഥകൾ ചമയ്ക്കുകയാണ്. ഇത് അങ്ങേയറ്റം അപഹാസ്യമായ ഒരു കാര്യമാണ്.

കേരളത്തിലെ ക്രമസമാധാന നില ഭദ്രമായി പരിപാലിക്കപ്പെടുന്നുവെന്നതിന്റെ ദൃഷ്ടാന്തംകൂടിയാണ് നിങ്ങൾ അനുഭവിക്കുന്ന വിഷയദാരിദ്രം. ഇന്നത്തെ ദേശീയ രാഷ്ട്രീയത്തെ കണ്ടുകൊണ്ടുള്ള നിലപാടുകളല്ല നിങ്ങൾ സ്വീകരിക്കുന്നത്. സംഘപരിവാർ

ഉൾപ്പെടെയുള്ള വർഗ്ഗീയ തീവ്രവാദ ശക്തികളുമായുള്ള ആപത്കരമായ ബന്ധം തിരിച്ചറിയാനാകണം. ഈ വിപത്ത് തിരിച്ചറിഞ്ഞ് ഇത്തരം ശക്തികൾക്കെതിരെ നാടാകെ ഒരുമിച്ച് നിർത്താനും സമൂഹത്തിനനേരെ ഉയരുന്ന വെല്ലുവിളികളെ ഒത്തൊരുമിച്ച് നേരിടാനുമുള്ള ഐക്യമാണ് വളർന്നുവരേണ്ടത്. മതനിരപേക്ഷതയെ, സമാധാനത്തെ സ്നേഹിക്കുന്ന മുഴുവൻ ആളുകളും അതിനാണ് തയ്യാറാകേണ്ടത്. ഇവിടെ കേവല സങ്കചിത രാഷ്ട്രീയലക്ഷ്യം വെച്ചുകൊണ്ട് ഉന്നയിച്ച തെറ്റായ കാര്യങ്ങളിൽനിന്ന് യു.ഡി.എഫ്. പിൻമാറുകയാണ് വേണ്ടത്. കേരളത്തിന്റെ ക്രമസമാധാനനില ഭദ്രമാണ്. ക്രമസമാധാനനില തകർക്കാൻ ആർ ശ്രമിച്ചാലും അതിനെതിരെ കടുത്ത, ശക്തമായ നിയമത്തിന്റെ കരങ്ങൾ നീങ്ങുമെന്ന് ഉറപ്പാണ്. ഈ വിഷയം സഭ നിർത്തിവെച്ച് ചർച്ച ചെയ്യേണ്ട കാര്യമില്ല.

മി. സ്പീക്കർ: ബഹുമാനപ്പെട്ട മുഖ്യമന്ത്രിയുടെ വിശദീകരണത്തിന്റെ അടിസ്ഥാനത്തിൽ അടിയന്തരപ്രമേയത്തിന് അനുമതി നിഷേധിക്കുന്നു.

(അടിയന്തരപ്രമേയാവതരണത്തിന് അനുമതി നിഷേധിച്ചു.)

പ്രതിപക്ഷനേതാവ് (ശ്രീ. വി. ഡി. സതീശൻ): സർ, സങ്കടകരമായ ഒരു ദുരന്തമാണ് ശ്രീ. സണ്ണി ജോസഫ് സഭയുടെ ശ്രദ്ധയിൽകൊണ്ടുവന്നത്.

ജീവിക്കാൻ നിവൃത്തിയില്ലാതെ ആസാമിൽനിന്നും കുടുംബവുമായി വണ്ടികയറി ഇവിടെവന്ന് ആക്രിസാധനങ്ങൾ പെറുക്കിക്കൂട്ടി അതിൽനിന്ന് കിട്ടിയ ഒരു സ്റ്റീൽ പാത്രത്തിൽ എന്തെങ്കിലുമുണ്ടാകുമെന്ന് കരുതി ഇറന്നസമയത്താണ് ഒരു പിതാവും 22 വയസ്സുകാരനായ മകനും ക്രൂരമായി ചിതറിത്തരിച്ചുപോയത്. അവരുടെ കൂടെവന്ന 19 വയസ്സുകാരൻ ഈ പിതാവിന്റെയും ജ്യേഷ്ഠന്റെയും മൃതശരീരവുമായാണ് തിരിച്ച് വണ്ടികയറിയത്. കേരളത്തിലെ മുഖ്യമന്ത്രിക്ക് അതൊരു വിഷയമേയല്ല. അതുകൊണ്ടാണ് ഞങ്ങൾക്ക് വിഷയ ദാരിദ്രമാണെന്ന് അദ്ദേഹം പറഞ്ഞത്. നിയമസഭയിൽ ചോദിച്ചുകിട്ടിയ കണക്കുകളുടെ അടിസ്ഥാനത്തിലാണ് ശ്രീ. സണ്ണി ജോസഫ് സംസാരിച്ചത്. അദ്ദേഹം പറഞ്ഞതു മുഴുവൻ ബഹുമാനപ്പെട്ട മുഖ്യമന്ത്രി കേട്ടില്ലെന്ന് തോന്നുന്നു. എസ്.ഡി.പി.ഐ.-യെക്കുറിച്ചും ആർ.എസ്.എസ്.-നെക്കുറിച്ചും തീവ്രവാദ സംഘടനകളെക്കുറിച്ചും മരിച്ച ബി.ജെ.പി.-ക്കാരുടെ എണ്ണത്തെക്കുറിച്ചുമൊക്കെ അദ്ദേഹത്തിന്റെ പ്രസംഗത്തിലുണ്ട്. അദ്ദേഹം ആവശ്യമുള്ളതുമാത്രം കേൾക്കുകയും വേണ്ടാത്തത് കേൾക്കാതിരിക്കുകയും ചെയ്യാൻ നമുക്ക് എന്ത് ചെയ്യാൻ കഴിയും? ശ്രീ. സണ്ണി ജോസഫ് പ്രസംഗിച്ചത് എന്താണെന്ന്

നിയമസഭയുടെ റിക്കോർഡിൽ കിടക്കുന്നുണ്ട്. പ്രതിപക്ഷത്തിനാണ് വിഷയ ദാരിദ്ര്യമെന്ന് പറഞ്ഞ മുഖ്യമന്ത്രി, ഈ വിഷയത്തിൽ രണ്ട് വാചകത്തിൽ മറുപടി പറഞ്ഞ്, കൊൽക്കത്ത വഴി അഗർത്തലയിൽപ്പോയി ത്രിപുരയിലൂടെ ഒന്ന് കറങ്ങിവന്നു. രാജ്യത്തെ വർഗ്ഗീയതയ്ക്കെതിരായ പോരാട്ടം എങ്ങനെ നയിക്കണമെന്ന അദ്ദേഹത്തിന്റെ സ്റ്റുഡി ക്ലാസ്സാണ് പിന്നീടുണ്ടായത്. ഞങ്ങൾ പാവങ്ങൾ നിൽക്കുന്നത് കേരളത്തിൽ എൽ.ഡി.എഫ്. ഉള്ളതുകൊണ്ടാണെന്നുള്ള മഹത്തായ കണ്ടുപിടുത്തം നടത്തിയതുകൊണ്ട് എനിക്ക് അദ്ദേഹത്തോട് വലിയൊരു നന്ദി പറയാനാണ്. എൽ.ഡി.എഫ്. ഇല്ലായിരുന്നെങ്കിൽ ഞങ്ങളാൽ ഇവിടെയുണ്ടാകുമായിരുന്നില്ല. (...ബഹളം....) സി.പി.ഐ.(എം.)-കാർ ബോംബാക്രമണം നടത്തിയാലും, അവരുടെ വീട്ടിൽ ബോംബ് പൊട്ടിത്തെറിച്ചാലും, ആർ.എസ്.എസ്.-കാരുടെ വീട്ടിൽ ബോംബ് പൊട്ടിത്തെറിച്ചാലും, ആർ ബോംബുണ്ടാക്കിയാലും ബോംബ് പൊട്ടിത്തെറിച്ചു സ്റ്റോടനമുണ്ടാകുമ്പോൾ അത് ഉണ്ടാക്കിയത് ആരാണ്; ആരാണ് പ്രതികൾ എന്നുള്ളത് നിയമത്തിന്റെ മുമ്പിൽ കൊണ്ടുവരണ്ടേ? എത്ര കേസുകളാണ്. ഒരു കേസുണ്ടാകുമ്പോൾ പോലീസ് നായയേയും കൊണ്ട് തെക്കുവടക്ക് നടക്കും.

അതല്ലാതെ കേസിലെ പ്രതികളെ പിടിക്കുകയില്ല. എത്രയോ കേസുകൾ; നിയമസഭയിൽ കിട്ടിയ ഉത്തരങ്ങൾ ഞാൻ സമയപരിമിതികൊണ്ട് വായിക്കുന്നില്ല. എത്രയോ കേസുകളിൽ പ്രതികളെ പിടിച്ചിട്ടില്ല. ഇത് ആവർത്തിക്കപ്പെടുകയാണ്. അടുത്ത വീട്ടിൽ ബോംബാക്രമണം നടന്നത് കണ്ട് ഓടിയെത്തിയ അയൽക്കാരന്റെ കാൽ പോകുന്നു, ഗ്രൗണ്ടിൽ ബോംബിട്ടിരുന്നത് കാരണം കളിക്കാൻ പോയ കുട്ടിയുടെ കാൽ പോകുന്നു, തൊഴിലുറപ്പ് പദ്ധതിയിൽ പ്രവർത്തിക്കാൻ പോയ പാവപ്പെട്ട സ്ത്രീയുടെ കാൽ പോകുന്നു. എത്ര നിരപരാധികളായ മനുഷ്യരാണ് ബോംബ് സ്ഫോടനത്തിൽ കൊലചെയ്യപ്പെടുന്നത്; പാർട്ടിക്കാർ മാത്രമാണോ കൊലചെയ്യപ്പെടുന്നത്? ഇവിടെ ശ്രീ. സണ്ണി ജോസഫ് പറഞ്ഞു, ഇരിക്കൂരിലെ മലയോര പ്രദേശമായ കുടിയാൻമലയിൽ ഒരു വീട്ടിലുണ്ടായ ബോംബ് സ്ഫോടനത്തിൽ രണ്ട് പേർ മരിച്ചു, നിരവധി പേർക്ക് പരിക്കേറ്റു. അന്ന് പാർട്ടിക്ക് ഇതിൽ ബന്ധമില്ലെന്നുള്ള സ്ഥിരം വാദം സി.പി.ഐ.(എം.) പുറത്തിറക്കി. എന്നാൽ പിന്നീട് പാർട്ടിയുടെ സംസ്ഥാന സെക്രട്ടറിയായിരുന്ന ശ്രീ. പിണറായി വിജയൻ ശ്രീകണ്ഠാപുരത്തെത്തി മരണപ്പെട്ടവർക്ക് കുടുംബ സഹായ ഫണ്ടും പരിക്കേറ്റവർക്ക് ചികിത്സാസഹായ ഫണ്ടും നൽകിയപ്പോൾ അദ്ദേഹം

പറഞ്ഞത് ഇവർ പാർട്ടിക്കുവേണ്ടിയാണ് രക്തസാക്ഷികളായതെന്നാണ്. ബോംബുണ്ടാക്കുന്നതിന്റെ ഇടയിൽ കൊലചെയ്യപ്പെട്ട ആളുകൾ പാർട്ടിക്കുവേണ്ടി രക്തസാക്ഷികളായെന്ന് പറഞ്ഞ അന്നത്തെ പാർട്ടി സെക്രട്ടറിയാണ് മുഖ്യമന്ത്രിയുടെ റോളിൽ ഇവിടെ വന്നിരുന്ന് ഞങ്ങൾക്ക് സ്റ്റഡി ക്ലാസ് തന്നത്. കൊലചെയ്യപ്പെട്ട സി.പി.ഐ.(എം.)-കാരുടെ കഥകൾ മുഴുവൻ അങ്ങ് ഇവിടെ പറഞ്ഞു. കണ്ണൂരിൽ എത്ര കോൺഗ്രസ്സുകാരാണ് കൊലചെയ്യപ്പെട്ടത്; കൃപേഷ്, ശരത് ലാൽ എന്നീ പത്തൊൻപതും ഇരുപത്തിരണ്ടും വയസ്സുകാരെ ശിരസ്സിൽ മഴുകൊണ്ട് വെട്ടി കൊന്നത് അങ്ങ് മുഖ്യമന്ത്രിയായതിനുശേഷമുള്ള സംഭവമല്ലേ; ഷുഹൈബിനെയും ഷുക്കൂറിനെയും കൊന്നത് എങ്ങനെയാണ്? മക്കളെക്കുറിച്ച് പറഞ്ഞാൽ എല്ലാവർക്കും വേദനയാണ്. പതിനേഴും പതിനെട്ടും പത്തൊൻപതും വയസ്സുള്ള അവരും മക്കളല്ലേ; എത്ര ക്രൂരമായാണ് അവരെ കൊന്നത്. കൈയും കാലും ഛേദിച്ചു്,..... ടി. പി. ചന്ദ്രശേഖരനെ കൊന്നത് എങ്ങനെയാണ്? അദ്ദേഹത്തിന്റെ വിധവയല്ലേ ഇവിടെയിരിക്കുന്നത്; അവരെ ഇപ്പോഴും നിങ്ങളുടെ നേതാക്കന്മാർ അപമാനിക്കുകയല്ലേ; നിങ്ങളുടെ പാർട്ടിയുടെ കൊടിയും പിടിച്ച് കുറച്ചുനാൾ

നടന്ന ഒരാളല്ലേ അദ്ദേഹം; എങ്ങനെ കൊല്ലാൻ സാധിക്കുന്നു; അൻപത്തിരണ്ട് വെട്ടുവെട്ടി, മരിച്ചിട്ടും മുഖം വികൃതമാക്കി, ഇവർ ഇരിക്കുന്നതുകൊണ്ട് ഞാൻ പറയുന്നില്ല. അതൊന്നും ഒരു മലയാളിയുടെയും മനസ്സിൽനിന്നും മാഞ്ഞുപോകില്ല. ആ കൊലപാതകങ്ങൾക്കെല്ലാം നേതൃത്വം കൊടുത്ത ഒരു പാർട്ടിയുടെ മുഖ്യമന്ത്രിയായി അങ്ങ് വന്നിരുന്ന് കൊലപാതക രാഷ്ട്രീയത്തിനെതിരായി ഇവിടെ സംസാരിക്കുന്നു. അതിനുശേഷം ത്രിപുരയിലേയ്ക്ക് ഒറ്റ പോക്കാണ്. അവിടെ കഴിഞ്ഞ മാസം ഇലക്ഷൻ നടന്നു. ഞങ്ങൾ ബി.ജെ.പി.-യുടെ കൈയിൽനിന്നും ഒരു സീറ്റ് തിരിച്ചുപിടിച്ചു, ജയിച്ചു. ത്രിപുരയിൽ നിങ്ങൾ മൂന്നാം സ്ഥാനത്താണ്. ഞങ്ങൾ അവിടെ ബി.ജെ.പി.-യുടെ പുറകിലൊന്നും പോയിട്ടില്ല. നിങ്ങൾ കൊൽക്കത്തയിൽ പോയി അന്വേഷിക്കണം. നിങ്ങളുടെ പാർട്ടി ഓഫീസും ഏര്യാ കമ്മിറ്റി ഓഫീസും ലോക്കൽ കമ്മിറ്റി ഓഫീസുമെല്ലാം ബി.ജെ.പി. പിടിച്ചെടുത്തിരിക്കുകയാണ്. ബി.ജെ.പി. നിങ്ങളുടെ എത്ര ജില്ലാ കമ്മിറ്റി ഓഫീസ് പിടിച്ചെടുത്തുവെന്ന് അന്വേഷിക്കണം. അവിടെയുള്ള പല പാർട്ടി നേതാക്കളും കേരളത്തിൽ റോഡ് പണിക്ക് വരുന്നുണ്ട്. അവർക്ക് അവിടെ നിൽക്കാൻ കഴിയുന്നില്ല. ബംഗാളും ത്രിപുരയും നിങ്ങൾക്കുണ്ടായിരുന്ന

സ്ഥലങ്ങളല്ലേ; അവിടെ നിങ്ങൾ രണ്ടാം സ്ഥാനത്തോ മൂന്നാം സ്ഥാനത്തോ ഉണ്ടോ? നിങ്ങൾ ഇങ്ങനെ തുടർച്ചയായി കൊലപാതകത്തെക്കുറിച്ച് പറഞ്ഞുകൊണ്ടിരിക്കുകയാണ്. ആർ.എസ്.എസ്.-മായി കൂട്ടുചേർന്നാണ് ഞങ്ങൾ ഇവിടെ പ്രവർത്തിക്കുന്നതെന്ന് നിങ്ങൾ പറയുന്നു. ആർ.എസ്.എസ്.-ന്റെകൂടി വോട്ട് കിട്ടി 1977-ൽ ജയിച്ച് അസംബ്ലിയിൽവന്ന എം.എൽ.എ. അല്ലായിരുന്നോ താങ്കൾ? ഏത് ചെങ്കുത്താനമായും കൂട്ടുകൂടി കോൺഗ്രസ്സിനെ തോൽപ്പിക്കണമെന്ന് പറഞ്ഞുകൊണ്ട് ഒരുമിച്ച് ഒരു വേദി പങ്കിട്ട് ആർ.എസ്.എസ്. നേതാക്കന്മാർകൂടിവന്ന് ശ്രീ. പിണറായി വിജയനെ ജയിപ്പിക്കണമെന്നു പറഞ്ഞ് 1977-ൽ ആർ.എസ്.എസ്.-ന്റെ പിൻതുണയോടുകൂടി ജയിച്ച് എം.എൽ.എ. ആയി വന്നയാളല്ലേ നിങ്ങൾ? ഒരു യു.ഡി.എഫ്.-കാരനും /കോൺഗ്രസ്സുകാരനും ഒരു ആർ.എസ്.എസ്.-കാരന്റെയും വോട്ട് കിട്ടി ഇവിടെ ജയിച്ചുവന്നിട്ടില്ല. ഞങ്ങൾ നിങ്ങളെ ബോധ്യപ്പെടുത്തുകയാണ്. നിങ്ങൾ പറയുമ്പോൾ ഇതെല്ലാം ഓർക്കണം. (...ബഹളം...)

മി. സ്പീക്കർ: ഇരിക്കൂ..... ഇരിക്കൂ....

ശ്രീ. വി. ഡി. സതീശൻ: സർ, എൺപത് ശതമാനം സ്റ്റോടന

കേസുകളും ഒരു തുമ്പമില്ലാതെ അവസാനിക്കുന്നതാണ് ഇവിടത്തെ പ്രധാനപ്പെട്ട പ്രശ്നം. ഇത്തരം സംഭവങ്ങൾ ആവർത്തിക്കാതിരിക്കാനാണ് പ്രസ്തുത വിഷയം സഭയുടെ മുന്നിൽ കൊണ്ടുവന്നത്. നിരപരാധികൾ കൊല്ലപ്പെടുകയാണ്. ബോംബ് ഉണ്ടാക്കുന്നവരും മരിക്കാൻ പാടില്ല. ബോംബ് ഉണ്ടാക്കാൻ പാടില്ലല്ലോ; എന്തിനാണ് ബോംബ് ഉണ്ടാക്കാൻ അവരെ വിട്ടുനത്? ഏത് പാർട്ടിക്കാരാണെങ്കിലും ഏത് സംഘടനകളാണെങ്കിലും അവരുടെ പ്രവർത്തകരെക്കൊണ്ട് ബോംബ് നിർമ്മിച്ച് അവർതന്നെ മരിക്കുക, കുടുംബാംഗങ്ങൾക്ക് പരിക്കേൽക്കുക, നിരപരാധികളായ മനുഷ്യർ അതിൽ രക്തസാക്ഷികളാകുക തുടങ്ങിയ സംഭവങ്ങൾ സംസ്ഥാനത്ത് ഉണ്ടാക്കാൻ പാടില്ല. സഭയിൽ ചോദിച്ചപ്പോൾ ഇതിലെ പല കേസുകളെ സംബന്ധിച്ചും ഒരു തുമ്പമില്ല. അന്വേഷണംപോലും മുന്നോട്ടുനീങ്ങിയിട്ടില്ല. പോലീസിന്റെ കൈകൾ കെട്ടപ്പെട്ടിരിക്കുന്നു. കാരണം നിങ്ങളുടെ ആളുകളെ അറസ്റ്റ് ചെയ്യാൻ അവരെ സമ്മതിക്കില്ല. സി.പി.ഐ.(എം.)-കാർ പ്രതികളായിട്ടുള്ള കേസുകൾക്ക് തുമ്പുണ്ടാകില്ല. എന്നാൽ ആർ.എസ്.എസ്.-കാരെയോ എസ്.ഡി.പി.ഐ.-കാരെയോ അറസ്റ്റ് ചെയ്യേണ്ടതല്ലേ; നിങ്ങൾ അത് ചെയ്യാത്തത് എന്താണ്;

ആർ.എസ്.എസ്.-കാർ ബോംബ് പൊട്ടിച്ച കേസിൽ അവരെ പ്രതികളാക്കിയിട്ടില്ലല്ലോ; പാർട്ടി സംസ്ഥാന സെക്രട്ടറി ശ്രീ. കോടിയേരി ബാലകൃഷ്ണൻ സംസാരിച്ച വേദിയുടെ സമീപത്ത് ബോംബ് പൊട്ടിയ സംഭവവുമായി ബന്ധപ്പെട്ട് കേസെടുത്തുവെന്ന് ഇവിടെ കഴിഞ്ഞ ദിവസം മറുപടി പറഞ്ഞല്ലോ. ആരെയെങ്കിലും അറസ്റ്റ് ചെയ്തോ; അങ്ങനെ ചെയ്യാത്തതിന് കാരണം, അന്ന് ആർ.എസ്.എസ്. നിങ്ങളെ ഭീക്ഷണിപ്പെടുത്തി. ഞങ്ങൾ ചെയ്യാത്ത കേസിൽ ആളുകളെ പ്രതികളാക്കിയാൽ ഞങ്ങൾ കാണിച്ചുതരാമെന്ന് പറഞ്ഞു. ഒരു വ്യക്തിയെപ്പോലും അറസ്റ്റ് ചെയ്തില്ല. അങ്ങ് മുഖ്യമന്ത്രിയായിരിക്കുമ്പോൾ, അങ്ങയുടെ പാർട്ടി സെക്രട്ടറി സംസാരിച്ച വേദിയുടെ അരികിൽ ബോംബ് എറിഞ്ഞ ആളെ അറസ്റ്റ് ചെയ്യാതെയിരിക്കുകയാണ്. ആർ.എസ്.എസ്.-കാരാണ് ബോംബ് എറിഞ്ഞതെങ്കിൽ അവരെ അറസ്റ്റ് ചെയ്യേണ്ടതല്ലേ; അറസ്റ്റ് ചെയ്യാത്തത് എന്താണ്; ചാവക്കാട് ഞങ്ങളുടെ പുന നൗഷാദിനെ കൊലപ്പെടുത്തിയ എസ്.ഡി.പി.ഐ.-ക്കാരായ എല്ലാ പ്രതികളെയും ഇതുവരെ അറസ്റ്റ് ചെയ്തിട്ടില്ല. ആറ് പ്രാവശ്യം ഞങ്ങൾ എസ്.പി. ഓഫീസ് മാർച്ച് നടത്തി. കാണാത്തതുകൊണ്ടാണോ പ്രതികളെ

അറസ്റ്റ് ചെയ്യാത്തത്; അഭിമന്യുവിന്റെ കൊലപാതകവുമായി ബന്ധപ്പെട്ട കേസിലെ ഒന്നാം പ്രതി എപ്പോഴാണ് വന്നത്; കോവിഡ് വന്ന സാഹചര്യത്തിലാണ് ഒളിവിൽനിന്ന് പുറത്തിറങ്ങേണ്ടി വന്നത്. അപ്പോഴാണ് അറസ്റ്റ് ചെയ്തത്, അല്ലാതെ അറസ്റ്റ് ചെയ്തില്ല. നിങ്ങൾ ഈ കാര്യങ്ങളെല്ലാം സൗകര്യംപോലെ ഉപയോഗിക്കുകയാണെന്ന് ഞാൻ പറയുന്നു. ഇന്നലെ ശ്രീകണ്ഠാപുരം നഗരസഭാ കൗൺസിലിലേക്ക് നഗരസഭയ്ക്കെതിരായി മാർച്ച് നടത്തിയെന്ന് നിങ്ങൾ ഇപ്പോൾ പറഞ്ഞല്ലോ. ആ മാർച്ചിലെ മുദ്രാവാക്യം എന്താണ്; കൈയും വെട്ടും കാലും വെട്ടും തലയും വെട്ടി കൊടിയും താഴ്ന്നു വെള്ളപ്പുതപ്പിച്ച് കിടത്തും. ഇങ്ങനെ കേരളത്തിൽ മുദ്രാവാക്യം വിളിക്കുന്നത് ആരാണ്; അങ്ങ് കൊടികത്തിച്ചതിനെക്കുറിച്ച് പറഞ്ഞു. ഞങ്ങൾ ശക്തമായി അപലപിക്കുകയാണ്. ഒരു പാർട്ടിയുടെയും കൊടികത്തിക്കാൻ പാടില്ല. എറണാകുളം ജില്ലാ കോൺഗ്രസ് കമ്മിറ്റി ഓഫീസിന്റെ മുമ്പിൽ എറണാകുളം സി.ഐ.-യുടെ നേതൃത്വത്തിലുള്ള 20 പോലീസുകാരുടെ അകമ്പടിയോടുകൂടിയാണ് പോലീസുകാരെക്കാൾ കുറവായിട്ടുള്ള ഡിവൈ.എഫ്.ഐ.-ക്കാർ വന്ന് കൊടികത്തിക്കാൻ കൊടികൊടുക്കി കത്തിച്ചത്. അങ്ങ് അത്

അറിഞ്ഞില്ലേ? ഇതുസംബന്ധിച്ച് പറഞ്ഞുതുടങ്ങിയാൽ നിരവധി കാര്യങ്ങൾ പറയാനാണുണ്ടാകും. അങ്ങ്, കിട്ടിയ അവസരത്തിൽ അതിനെ രാഷ്ട്രീയമാക്കി മാറ്റിയതിനുശേഷം ഞങ്ങൾക്ക് വിഷയ ദാരിദ്ര്യമാണെന്ന് പറയുന്നതിൽ കാര്യമില്ല. ലഭിച്ച മറുപടി പ്രകാരം ഇതുപോലെയുള്ള നൂറിലധികം സ്റ്റോടനങ്ങൾ ഇവിടെ നടന്നിട്ടുണ്ട്. ബോംബ് ഉണ്ടാക്കുന്നതിനിടയിൽ കൊലചെയ്യപ്പെട്ട ഏഴുപേർ നിങ്ങളുടെ പാർട്ടിക്കാരാണ്. അവരോടും അവരുടെ കുടുംബത്തോടും ഒരു അനുകമ്പയെങ്കിലും നിങ്ങൾക്ക് ഉണ്ടാകണ്ടേ; നിങ്ങളുടെ പാർട്ടിക്കുവേണ്ടിയാണ് അവർ വീട്ടിൽ ബോംബുണ്ടാക്കിയത്. അതിൽ ബി.ജെ.പി.-ക്കാരുമുണ്ട്. അവരും ബോംബുണ്ടാക്കുന്നതിനിടയിൽ കൊലചെയ്യപ്പെട്ടു. ഇതെല്ലാം നമ്മുടെ സംസ്ഥാനത്ത് നടക്കുന്നതാണ്. ഇതുസംബന്ധിച്ച് ഏഷ്യാനെറ്റിൽ ഒരു പരമ്പര വന്നപ്പോൾ.... എല്ലാ ചാനലുകളും അധികാരത്തിലിരിക്കുന്ന ആളുകൾക്കെതിരായി വിമർശനം നടത്തും. ശ്രീ. ഉമ്മൻചാണ്ടി മുഖ്യമന്ത്രിയായിരുന്ന കാലത്ത് എത്രമാത്രം വിമർശനങ്ങളാണ് അദ്ദേഹത്തിനെതിരായി ഏഷ്യാനെറ്റ് നടത്തിയത്. ഒരടിസ്ഥാനവുമില്ലാത്ത എത്രയോ കാര്യങ്ങൾ ചാനലുകളിലൂടെയും മാധ്യമങ്ങളിലൂടെയും വന്നു. അന്നും ഒരു മുഖ്യമന്ത്രി ഉണ്ടായിരുന്നു. അദ്ദേഹം

അതെല്ലാം കേട്ടു. അദ്ദേഹം എന്താണ് പറഞ്ഞത്; മാധ്യമങ്ങൾക്ക് നമ്മുടെ കാര്യങ്ങൾ പറയാനുള്ള സ്വാതന്ത്ര്യമുണ്ട്. കേരളത്തിലെ ബോംബ് സ്ഫോടനങ്ങളുമായി ബന്ധപ്പെട്ട കാര്യങ്ങൾ ഒരു ചാനൽ പരമ്പരയായി പുറത്തുവിടുന്നതുപോലും ഉൾക്കൊള്ളാൻ കഴിയാത്ത അസഹിഷ്ണുത എന്തിനാണ് മുഖ്യമന്ത്രിക്ക്; എന്ത് അർത്ഥത്തിലാണ് നമ്മളെ ആരും വിമർശിക്കാൻ പാടില്ലെന്ന് പറയുന്നത്; എല്ലാവരും വിമർശിക്കപ്പെടും, ദൈവത്തിനെപ്പോലും വിമർശിക്കുന്ന കാലമാണിത്. അങ്ങ് ദൈവത്തെപ്പോലെയൊന്നുമല്ലല്ലോ; ഇവരൊക്കെ ഇടയ്ക്കിടയ്ക്ക് അങ്ങയെ സന്തോഷിപ്പിക്കാൻവേണ്ടി പറയുന്ന കാര്യങ്ങൾ കേട്ട് അതിലൊന്നും വീഴരുത്. അങ്ങ് കാരണഭൂതനാണ്, ലോകത്തിന്റെ ആളാണ് എന്നെല്ലാം ഇവർ പറയും. അതെല്ലാം കാര്യസാധ്യത്തിനുവേണ്ടിയും സുഖിപ്പിക്കാൻവേണ്ടിയും പറയുന്നതാണ്. അങ്ങ് അതിലൊന്നും വീഴരുതെന്നാണ് എന്റെ അഭിപ്രായം. അതിൽ വീണ് അങ്ങ് വിമർശനത്തിനതീതനായ വലിയൊരാളാണെന്ന് അങ്ങേയ്ക്ക് തോന്നരുത്. അങ്ങ് പരിണിതപ്രജ്ഞനായ രാഷ്ട്രീയ നേതാവാണ്. ഒരു ചാനലും ഗവൺമെന്റിന്റെ പ്രവർത്തനങ്ങളെ വിമർശിക്കാൻ പാടില്ലെന്ന് പറയുന്നു.

ഗവൺമെന്റിനെ മാത്രമല്ലല്ലോ വിമർശിക്കുന്നത്; കേരളംപോലെയുള്ള സംസ്ഥാനത്ത്, ശ്രീ. സണ്ണി ജോസഫ് 'ഗോഡ്സ് ഓൺ കൺട്രി' എന്ന് ആദ്യം ഉപയോഗിച്ച വാചകമുണ്ട്. കേരളം ദൈവത്തിന്റെ സ്വന്തം നാടാണെന്ന് പറയുന്ന സ്ഥലത്ത് ബോംബ് നിർമ്മാണവും സ്റ്റോടനങ്ങളും നടക്കുന്നുവെന്നത് അപമാനകരമായ കാര്യമാണ്. അത് ഒരു ചാനൽ സീരിയലൈസ് ചെയ്തത് എന്തിനാണ്; അവർക്ക് ഇത് അവസാനിപ്പിക്കണമെന്ന സോഷ്യൽ പർപ്പസുണ്ട്. അതുകൊണ്ട് അങ്ങനെയുള്ള പല കാര്യങ്ങളും ചാനലുകൾ കൊണ്ടുവരും. ഭരണത്തിലിരിക്കുന്ന ആളുകൾ, രാഷ്ട്രീയ നേതാക്കൾ വിമർശിക്കപ്പെടുന്നത് സ്വാഭാവികമായ കാര്യമാണ്. അതിലൊന്നും യാതൊരു വിധത്തിലുള്ള അസ്വസ്ഥതയും ഉണ്ടാകേണ്ടതില്ല. ഞാൻ ഒന്നുരണ്ട് കാര്യങ്ങൾകൂടി പറഞ്ഞ് അവസാനിപ്പിക്കാം. ഇവിടെ ഒരു കേസ് പറഞ്ഞു. പവിത്രൻ മാഷ് കയ്യിൽ ബാഗും വച്ച് സ്കൂളിൽ പോയതുസംബന്ധിച്ച് പറഞ്ഞതുകേട്ടപ്പോൾ ഞാൻ അതുകേട്ടപ്പോഴേക്കും എം. മുക്തന്റെ മയ്യപ്പിപ്പയുടെ തീരങ്ങളിൽ എന്ന നോവലിൽ കുഞ്ഞനന്ദൻ മാഷിനെപോലെയുള്ള വലിയ കഥാപാത്രങ്ങളുണ്ട്. ഓരോ ഗ്രാമത്തിലും സ്വാതന്ത്ര്യസമരത്തിന് നേതൃത്വം കൊടുത്ത ദേശീയ

പ്രസ്ഥാനത്തിന്റെ ഭാഗമായിനിന്ന അധ്യാപകരുണ്ട്. പ്രത്യേകിച്ച് മലബാറിലെ അധ്യാപകരെക്കുറിച്ചൊക്കെ നമ്മുടെ മനസ്സിൽ വലിയൊരു സങ്കല്പമുണ്ട്. എന്നാൽ സി.പി.ഐ. (എം.)-ന്റെ പവിത്രൻ മാഷ് ബാഗും കക്ഷത്തുവെച്ച് സ്കൂളിൽ പോയപ്പോൾ ബാഗിനകത്ത് ബോംബായിരുന്നു. അത് സ്റ്റാഫ് റൂമിൽ കൊണ്ടുവെച്ചു. ഒരു ടീച്ചറുടെ കൈ തട്ടി ബാഗ് വീണ് അത് പൊട്ടിത്തെറിച്ചു. അതിനാൽ അത് എവിടെവരെ എത്തിനിൽക്കുന്നുവെന്ന് നമ്മൾ അറിയണം. ഈ അപകടകരമായ, നാടിന് അപമാനകരമായ, നിരപരാധികൾ കൊല്ലപ്പെടുന്ന ഈ സ്ഥിതിവിശേഷമൊന്നും വിഷയമല്ലെന്ന് പറഞ്ഞ്, വിഷയ ദാരിദ്ര്യം ആർക്കാണുള്ളതെന്ന് ഈ സമൂഹത്തിന് ബോധ്യപ്പെടുത്തിക്കൊടുത്തത് ബഹുമാനപ്പെട്ട മുഖ്യമന്ത്രിതന്നെയാണ്. അതുകൊണ്ട് ഗൗരവതരമായ ഈ വിഷയം സഭാ നടപടികൾ നിർത്തിവെച്ച് ചർച്ച ചെയ്യാത്തതിൽ പ്രതിഷേധിച്ച് ഞാനും എന്റെ പാർട്ടിയും വാക്കുട്ട് ചെയ്യുന്നു.

(ഗവൺമെന്റ് നിലപാടിൽ പ്രതിഷേധിച്ച് പ്രതിപക്ഷനേതാവും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ട് പുറത്തുപോയി)

ശ്രീ. പി. കെ. കുഞ്ഞാലിക്കുട്ടി: സർ, ആക്രി പെറുക്കുമ്പോൾ ബോംബ്

പൊട്ടി രണ്ട് അന്യസംസ്ഥാന തൊഴിലാളികൾ മരിച്ച സംഭവം എന്തായാലും നിസ്സാരമല്ല. നമ്മുടെ സംസ്ഥാനം ഗോഡ്സ് ഓൺ കൺട്രിയാണെന്ന് ഇന്ന് രാവിലെ ടൂറിസത്തെ സംബന്ധിച്ച് സംസാരിച്ചപ്പോൾ ഇവിടെ പറയുകയുണ്ടായി. രണ്ട് അന്യസംസ്ഥാന തൊഴിലാളികൾ കേരളത്തിൽ ആക്രി പെറുക്കിയസമയത്ത് ബോംബ് പൊട്ടി മരിച്ചത് സംസ്ഥാനത്തിന് അപമാനകരമായ ഒരു സംഭവമാണ്. അതുമായി ബന്ധപ്പെട്ടുവന്ന രാഷ്ട്രീയ ചർച്ചയിലേയ്ക്കൊന്നും ഞാൻ കടക്കുന്നില്ല. കേരളത്തിൽ ഇങ്ങനെയുള്ള പ്രശ്നമുണ്ട്. നമ്മൾ കണ്ണു അടച്ച് ഇരുട്ടാക്കിയതുകൊണ്ട് കാര്യമൊന്നുമില്ല. എല്ലാ രാഷ്ട്രീയ പാർട്ടിക്കാരും ഇതിന്റെ സ്വാദ് അറിഞ്ഞിട്ടുണ്ട്. അതുകൊണ്ട് ഇതിനെ നിസ്സാരവൽക്കരിക്കുന്നതിൽ കാര്യമില്ല. ഇത് ചർച്ച ചെയ്യേണ്ട വിഷയമാണ്. കാരണം അവിചാരിതമായി പറമ്പിൽ ആക്രി പെറുക്കി നടന്ന അന്യസംസ്ഥാന തൊഴിലാളികളായ രണ്ട് ആളുകൾ കേരളത്തിൽവെച്ച് ബോംബുപൊട്ടി മരണപ്പെട്ടുവെന്ന് പറയുന്നത് വളരെ നിസാരമായ കാര്യമല്ല. അതുകൊണ്ട് കേരളത്തിൽ പരക്കെ ബോംബുണ്ട് അല്ലെങ്കിൽ ബോംബ് ഉപയോഗിച്ച് രാഷ്ട്രീയ എതിരാളികളെ വകവരുത്തുമെന്നൊക്കെ

നിലനിൽക്കുന്ന കാര്യങ്ങളിലേയ്ക്ക്, ഞാൻ അതിന്റെ വിശദാംശങ്ങളിലേയ്ക്ക് കടന്നാൽ ആർ ആരെയെന്നുള്ളത് നിർത്താതെ പറയേണ്ടതായിവരും. എന്നാൽ ശ്രീ. സണ്ണി ജോസഫ് അവതരിപ്പിച്ച വിഷയം നിസ്സാരമായ ഒന്നല്ല. വളരെ ഗൗരവമേറിയ വിഷയം തന്നെയാണ്. ബോംബ് പൊട്ടി മരിച്ചതിനാൽ അന്യസംസ്ഥാനത്തുള്ള രണ്ട് ആളുകളുടെ ഡെഡ് ബോഡിയാണ് ഇവിടെനിന്നും കൊണ്ടുപോയത്. ഇത് വളരെ ഗൗരവമുള്ള വിഷയമാണ്. അതുകൊണ്ട് ബോംബ് സംസ്കാരം ഇല്ലാതാക്കാൻവേണ്ടിയുള്ള ചർച്ചയാണ് നടത്തേണ്ടത്. ഇവിടെ പരസ്പരം കുറ്റാരോപണം നടത്തുന്ന ചർച്ചയായി ഇതുമാറി. അത് ബോംബ് സംസ്കാരത്തിന് പ്രോത്സാഹനമാകുമെന്ന കാര്യത്തിൽ യാതൊരു സംശയവുമില്ല. ബഹുമാനപ്പെട്ട മുഖ്യമന്ത്രി ഈ വിഷയം ഗൗരവമായി കാണാത്തതിൽ പ്രതിഷേധിച്ച് ഞാനും എന്റെ പാർട്ടിയും വാക്കൗട്ട് നടത്തുന്നു.

(ഗവൺമെന്റ് നിലപാടിൽ പ്രതിഷേധിച്ച്

ശ്രീ.പി.കെ. കുഞ്ഞാലിക്കുട്ടിയും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ട് പുറത്തുപോയി)

ശ്രീ. അനൂപ് ജേക്കബ്: സർ, ഇരിട്ടി മുനിസിപ്പാലിറ്റിയിലും കണ്ണൂർ

ജില്ലയിലും സംസ്ഥാനത്തൊട്ടാകെയും ഉണ്ടായിക്കൊണ്ടിരിക്കുന്ന

ക്രമസമാധാന തകർച്ചയിലുള്ള ആശങ്കയാണ് ഇന്ന് ഇവിടെ പ്രകടിപ്പിച്ചത്.

കണ്ണൂർ ജില്ലയിൽ കഴിഞ്ഞ പത്ത് വർഷത്തിനിടയിലുണ്ടായ വിവിധ

സ്റ്റോടനങ്ങളാണ് സൂചിപ്പിച്ചത്. ഇത് ഗൗരവമേറിയ വിഷയമാണ്. അത്

കേരളത്തിന്റെ ക്രമസമാധാനത്തെ സംബന്ധിച്ച വലിയ ആശങ്കകളും

ചോദ്യങ്ങളും ഉയർത്തുന്നു. ഈ വിഷയം ചർച്ച ചെയ്യാത്തതിൽ പ്രതിഷേധിച്ച്

ഞാൻ വാക്കൗട്ട് നടത്തുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. അനൂപ് ജേക്കബ് സഭ

വിട്ട് പുറത്തുപോയി)

ശ്രീമതി കെ. കെ. രമ: സർ, ദൗർഭാഗ്യകരമായ സംഭവങ്ങൾ

ആവർത്തിച്ചുകൊണ്ടിരിക്കുമ്പോഴാണ് അത് ചർച്ച ചെയ്ത് പരിഹരിക്കേണ്ടത്.

ഇതിന് ആരോപണ-പ്രത്യാരോപണങ്ങളല്ല, ഫലപ്രദമായ നടപടിയാണ്

ആവശ്യം. കൊല്ലപ്പെട്ടവരുടെ കണക്കുകൾ നിരത്തുമ്പോൾ അത് കേൾക്കുന്ന

കുടുംബങ്ങളിലെ ആളുകളുടെയൊക്കെ വികാരങ്ങൾകൂടി മനസ്സിലാക്കാൻ

കഴിയണം. ഇത് എങ്ങനെ അവസാനിപ്പിക്കാമെന്ന രാഷ്ട്രീയ പാർട്ടികളുടെ

ഇപ്പാശക്തിയാണ് ഇവിടെ ആവശ്യം. ഇത്തരം സംഭവങ്ങൾ ഇനി ആവർത്തിക്കില്ലെന്ന ഉറപ്പാണ് കേരളത്തിന് ആവശ്യം. ഇങ്ങനെയുള്ള വിഷയങ്ങളാണ് ഗൗരവമായി ചർച്ച ചെയ്യേണ്ടത്. അത് ചർച്ച ചെയ്യാത്തതിൽ പ്രതിഷേധിച്ച് ഞാൻ വാക്കൗട്ട് നടത്തുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീമതി കെ. കെ. രമ സഭ വിട്ട് പുറത്തുപോയി)

(സഭവിട്ട് പുറത്തുപോയ പ്രതിപക്ഷാംഗങ്ങൾ അല്പസമയത്തിനുള്ളിൽ സഭയിൽ ഹാജരായി.)